आयज हांव आसा 

म्हजेकडें हांव आसा 

एक अवर्णनीय अवस्था आसा. 

_ तुजी याद आसा 

_ लडखडट्या पांयांवरी आयुश्य 

` घेबन तुज्या दारांत येतना 

` एका विराट रानाक उजो लागलेलो 
' हांवें पळय्लो 

अन्म आत्मनाद 
त्या उज्याचो एक घोट 

तुकाय दुंवचो. ०२2 CRIED GOEL 
म्हण प्रत्यक्ष उजोच 

तुज्या दारांत आयल्लो. 

पूण सोदुन सोदुनूय 

तो उजो पिवपी दर्या 

तिच्या हाताक लागलोच ना. 
आयज म्हज्या मलप्यार आसात 
चार दोन गोबराच्यो चिमट्यो 

राव, फूक मान्नाका, 

सांबाळ्ळूयात त्यो हांवें म्हजेखातीर, 
म्हज्यातल्या उज्यांचे 

यादीखातीर! 

शब्दांतल्यान शब्दब्रह्माचो सोद 





आत्मनाद ।९। 


म्हजी उतरां 


हांव म्हजी उतरां 

म्हजी कविता 

ह्या काळाच्या रुखाक 

ओंपतां 

फाल्यां हांव नासन 

पूण म्हर्जे एकाद्रे उतर 

ह्या रुखावेलें फूल जावन 

सैभोंवतण परमळीत करीत आसतलें 


।१०। आत्मनाद 


कागद 


कुपां उबत वयतात 

ल्हवु ल्हवु मळबांतल्यान 
तशीच म्हजीय जीण 
दिसता म्हाकां 
उतरांतल्यान उबताना 
अचानक कूप फुट्टा उतरांचें 
वलें चिप्प 'कागद' 
सदांकाळ जिणेचो 


आत्मनाद ।११। 


परीकथा 


आयजवेर फकत 

सपनाव्व्या परीकाणयांत 
विडविडटल्या 

म्हज्यांतल्या पंचमहाभूतांक 
हांवें हीं दारां उक्ती केल्यां 
कवितेचीं 

आनी पुरुन उडयलां 

हांवें म्हाकां उतरां भितर 
घडये कवितेंतल्यान 
आत्म्याक किल्लुन येंव येतलें 
मुक्तिची शीम तरी गांठू येतली 


।१२। आत्मनाद 


अक्षर 


आजवेर 

दिसतालें 

म्हजेकडें कांयच म्हटल्यार 
कांयच ना 

सट्ट करुन मतींत आयलें 
म्हजेकडें 

वेदनांनी भछ्लेली एक 

जीण आसा 

करुणेन तुडूंब दोळे आसात 
म्हणचे? 

म्हजेकडें सगळें आसा 
म्हजी जीण 

अंत नासलेले कवितेंतलें 
अक्षर. 


आत्मनाद ।१३। 


शेजारी 


शब्द जातात 

शब्दांचे शेजारी 

ते दितात आदार एकामेकांक 

जशीं संवणी चोंचीत भरयतात कण 

शब्द खेळयतात, थिगडटात 

दिमकुन्यांनीय वयतात माणकुल्यांवरी 

केन्ना सोण काडून घऽट जातात 

बसतात तिरायतासारखे 

पूण केन्ना तीव्र वेदनानी फडफडटात 
विचारतात एकामेकांक 

कागदार पावचे पयलींच्यो तुफानी काणयो 
कळटा तांकांय हुंबार आयल्ल्या न्हंयांतल्यान 
अटंग अडचणींतल्यान मेळ्ळेली कवितेची कड 
आनी शब्दाक शब्द तेंकलेल्यान 

कोण्या काळजाक मेळ्ळेलो सुसेग 

शब्द अशेच अकस्मात शाणे जातात 
एकामेकाक पळयत म्होव म्होंव हांसतात 
आनी 

कृतार्थ जावन एकामेकांत घुस्पत वयतात 


।१४। आत्मनाद 


खरें उतर 
भल्लेल्या मळबांतलें एकेक रत्न 
कोंसळटलें उल्का जावन 
तेन्ना रित्या मळबाचेय 
दोळे येतले भरुन 
कुपांचो गळो गदगदून येतलो 
रागान घुम्म जातलो व्हांवतो वारो 
तेन्नाच 
स्थितप्रज्ञ जाल्ल्या 
मळबाच्या कपलार 
अचकित उदेल्ल्या 
त्या धीर गंभीर चद्रकोरीवरी 
शब्द खरो आसतलो 
सदाच गर्जत आसपी 
सप्तसागर काळे किट्ट जावन 
न्हयांच्या मागार कासावीस जावन विडविडटले. 
ताच्याय पायांपोदची रेंव सरसरतली 
त्या समिंद्रांक शांत करतल्या 
अद्भुत दंवारथेबावरी 
खरें उतर आसतलें. 
जेन्ना धर्तरेचें काळीज 
सुकून वयतलें 
आइतलो तिचो भूंय-गर्भ 
तांतल्यान लवलवत येतले 
पांचवे आंकरेवरी 
खरें उतर आसतलें 
देखून तितलें सोपे नासता 
उतराचें येबप... 
सोपें नासताच 
उतरांचें येवप... 


आत्मनाद ।१५। 


शब्दाचो खेळ 


आनंद, विशाद, राग आनी त्रास 

सगळेंच गुथतात आमी शब्दांत 

तरी खूप कितें तशेंच उरता मनांत 

बरयल्या उपरांत दिसता 

हें सांगपाची खरेंच गरज आसली ? 

आनी आमी तशें कोणाक सांगत आसतात? 
आनी हें आयकतात तरी कोण? 

आमचे वेग 

कांय उतरांत, कांय मनांत, तर कांय वाच्यार 
विरुन वयतात 

आमकां कायच खबर नासता 

जन्मल्ल्या माणकुल्याच्या मनात कितें आसता काय? 
केन्नाच न फुललेल्या फुलाक कितें दिसता काय ? 
अस्तमत्या दिसाक पळोवन 

जड्डेपण कित्याक रडटा? 

हांव खूप ल्हान 

हांव खूप ल्हान 

म्हण आपणांकूच शब्दांत विणीत वयतां 

हाव तेन्नाच खरो जांव शकन 

जेन्ना दोळ्याच्यां न्हयांतल्यान 

बट्ट हांवपण व्हांबून वयतलें, 

जेन्ना काळीजूच जातली धर्तर 

आयकतली धडूड दरेक जिवाची 

रस्त्याचे कडेक म्हारोग्याक पळोवन 

आपसूक गोठेतलीं आमचीं पावलां 

तेन्नाच कळूंक लागतली चिमण्यांची चिंवचींव 
तेच वेळार आमी खरे आसूं 

आमचो शब्दूय खरो आसतलो 

ना जाल्यार तो आसतलो एक खेळ शब्दांचो 


।१६। आत्मनाद 


कागद आसता म्हण 


शायेच्या एका थेंबांतल्यान 

रातीच्या गूढ काळखांत 

कागदार भरुन येता अथांग 

आरंभ जाता खेळ लिपच्यांचो 

तेन्ना लिपुनूय तूं दिसत आसतालो 

आतां आसुनूय, दिसनासो जाला 

कशें सोदचें न दिसतल्याक ? 

खंयच्यान हाडचो नासलेल्याक? 

मागीर हांवूय नाच्च जातां ह्या दोगांयतल्यान 
तेन्ना मात कागद भिजता 

पूण झेलता म्हाका रेगे रेगेंतल्यान 

अचळय सोडयता नात्यांच्या गुटल्यांतल्यान 
कागदाच्या धव्या फुछ ओघात 

हांव शांत न्हायत वयतां 

शायेच्या एका थेंबांतल्यान म्हाकां सांवरता कागद 
कागद आसता म्हण. 

लखलखते नक्षत्र जावन 

आनी जेन्ना हांव कांठार येतां 

तेन्ना कागद पळयत वयता 

म्हाकां आस भरुन. 

जिणेच्या ह्या गूढ काळखांतल्यान 

कळना कशीं वयतात मनशां शेणून 

पूण म्हजेखातीर आसता कागद 

म्हाकां झेलता कागद 

शायेच्या एका थेंबांतल्यान म्हाकां सांवरता कागद 
कागद आसता म्हण. 


आत्मनाद ।१७। 


कोगूळकंठी 


हे मरणा, 

पयलीं खूबदां 

तुकां हांव आपयतालें 
तेन्ना 

म्हाकां जाय आसतालें तूं 
हे जिणेर मरचें 

अशें कांयच नासलें 

देखून तुजी ओड आसली 
घडये 


।१८। आत्मनाद 


तुज्यांतल्यान मेळटल्या 
पुनर्जन्माखातीरुच.... 

पूण आतां इतले बेगीन 

नाका म्हाकां तूं... 

आगो, तुकां खबरुय नासत 
पूण 

तुजेबगरुच जाला 

म्हजो पुनर्जन्म. 

मळब, वारो, न्हंय-कांठ 
इतलेंच कित्याक 

वास नासलेलींय फुलां आतां 
म्हाकां पिशें लायता 
देंठांतल्यान सुटूंक सोदतल्या 
पानावरी म्हजी जीण 

परत टवटवल्या 

म्हाकांय नासलो खबर 

हो अज्ञात प्रदेश कोगुळकंठी उतरांचो 
हे मरणा, 

अचानक उदेल्ल्या म्हज्या 
कोगूळ कंठाभोंबतणी 

तूं तुजे फांस आंवळूं नाकां 
अनंतांत विलीन करपी 
पातळायल्या हात तुजेसामकार 
इतलें तरी दान दी 

एक तरी दर्दचर्र तान मारपाचें. 
ते उपरांत केन्नाय यो 

कारण हांव गेल्याउपरांत 

भरुन येतले दोळे 

फकत 

म्हज्या कोगुळकंठी उतरांचे... 


आत्मनाद ।१९। 


रिती सुवात 


गुळगुळीत कागदार कविता छापून येता 
तेन्ना नवे व्हंकलेवरी भुलयतात 

तिचे भावविभ्रम सगळ्यांकूच 

पूण म्हाकां मात जाणवता, दिसता 
कवितांच्या उतरांमदली रिती सुवात 
लालभडंग उजो ओंकतल्या सुर्यासकल्या 
रेंबट, भिरांकूळ वाळवंटावरी 

कुरवो करपी 

ही सुवात सदांच आसतली रिती 
कवितेक प्राणवाय, उजवाड दिवन 
आपुण मात सदांच अस्तित्वहीन रावपी 
खरें म्हटल्यार हेच सुवातेंत सुरु आसता 
कवितेचो मंद मंद हुस्कार 

हांगाच उबें आसता 

कवीचें बेताल 

तर केन्ना कर्तव्यनिश्ट आयुश्य 

फुटलेले आसतात हुणक्यांचे दर्या 

आनी क्रांतीचें हतबल रणशींगूय 

आसता हांगाच... 

ही सुवात म्हटल्यार प्रतिक्षा, सपन, दुकां 
मोग, विरह अशें जायतें किर्ते 

पयस वचपी तरणेपण, 

कातीपोंदचो काळोख 

काळखांतलीं सुर्यफुलां 

हें सगळें म्हटल्यार ही रिती सुवात 

आमी फकत भायल्यानूच पळयत आसतात 
कविता 

पूण कवितेंतल्यान जेन्ना भायर पळोंव 
तेन्ना ह्या रित्या, वशाड सुवातेंतूच दिसतलो 
खरो कवी 

आनी थंयच लागतलो थांग कवितेच्या नव्या अर्थाच. 


।२०। आत्मनाद 


म्हज्या गीतांखातीरुच 


ओलीं पाखां फडफडायत 
आजमेरेन 

कण्ण्यानीच 

लिपून रावल्ले म्हजे प्राण 
पव्ठयतात 

तांचें फुलप... 

म्हज्या गितात 

म्हज्यो जीणेच्छा 

उडुन वयतात . 
नकारांच्या राज्यांवयल्यान 
कितल्या सोंपेपणान ! 
म्हज्या गितांच्यो 

नाजुक माणकुल्यो ओळी 
वयतात फुडे फुडें 
जनेलांतल्या 

उदकाच्या थेबांवरी... 
म्हजे प्राण 

केन्ना चान्ने जावन 
पर्वतांनी भरसता 

तर जाता केन्ना 

हट्टी भुरगें 

आनी मोडून उडयता 
सपनांचीं खेळणी... 

केन्ना केन्ना जाता 

असले जनावर, 

जे आसता सात जन्म उपाशीं! 
खरेंच आजवेर कांपत 
धुल्लान बसलेल्या कण्ण्यांनी बसलेले 
म्हजे प्राण 

परत परत जन्म घेतात 
फकत म्हज्या गितांखातीरच 


आत्मनाद ।२१। 


मोगाकडसून 
भक्तीमेरेनचो प्रेमप्रवास! 


।२२। आत्मनाद 


आत्मनाद ।२३। 


काणी 


एक काणी भोंवता 

आरंभासावन अंतामेरेनचो नामो सोदीत 
भय आनी निर्शेणी कामरुन 

आयजूय एक काणी भोंवता. 

तिच्या सपनांच्या निळ्या जिबोळ्यानी 
मळब घामाघूम जायत आसा. 

पूण... 

म्हालांत लावण्यान दिवे जळयत दवरुन 
चंद्रिमाची तिकली लावन 

धड्डल्या काळजान काणी मात 

भोंवत आसा. 

मोगाच्या एका थेंबाखातीर 

काणी मरणाकडें 

परत परत 

इल्लीशी जीण उधार मागता. 

काणयेचे वंठ निळे पड़चे पयलींच 

उक्ते कर तुज्या काळजाचें बंद जनेल 
कारण, 

काणी आजून भोंवतूच आसा. 


।२४। आत्मनाद 


प्रेम 


आकुळतायेन भल्लेल्या काळजांतल्यान 
फुटलेल्या पांचव्याचार कोमरेचो 
अर्थ जाणा जावन घेवपाक 
पळोंवची पडटा तमाम जन्म वाट 
विरहाचें थरथरतें मळब 
ताच्यांसयत मोगाचे न्हयेंत 
विरोबन घालपाक 

काळ्या किट्ट क्लेशाचो दर्या 

शांत करपाखातीर 

मोग नावांचो उजवाड समजुंचेखातीर 
पळोंवची पडटा तमाम जन्म वाट 
ताच्या जादुई अस्तित्वान 

वयता बदलून सवन जिविताचे रंग 
झडून वयता दुःखाची हट्टी खवळी 
म्हज्या मोगानूय घेतला पुनर्जन्म 
जिवीत पांयजणां घालून येता. 
शेणून वयतां हांव 

निळ्याच निळ्या मळबांत 

म्हज्या केसांत, दोळ्यांत, आंगांत 
लखलखतात लक्ष नक्षत्रां 

एका अशीम शांतसाणेंत 

एक स्वर म्हज्यांतल्यानूच 
निनादता. 

म्हर्जे प्रेम परत आयलां 

म्हर्जे प्रेम परत आयलां 


आत्मनाद ।२५। 


वारो आनी साळीक 


हांव खंयच्यान आयलों ? 

कसो आयलों ? 

आपलेबद्दल कितेंच कळूंक न दितां 
सवन धर्तर थार झेमेचे सुवादीन जालेउपरांत 
हो वारो 

न्हयों, दर्या, पर्वततेमकां, 

राजा, भिकारी, मशणी 

सगळ्या सगळ्यांक पोशेत वयता 

पूण केन्ना केन्ना हो वारो 

एका निर्शेल्ल्या पान-झडटेच्याच 
मोगान पडटा 

शेकीत वयता तिचीं सुकीं पानां 

आनी गळसणलेले मातयेंत फुलून येतात 
अचळय स्पर्शसाळकां 


।२६। आत्मनाद 


आनी वारो तर साळकारुच विरगळून वयता 
साळकांतूच वस्तेक रावपाचें थारायत 

पूण बाबडो वारो 

एक गजाल विसरता 

ताका आसता शाप 

व्हांवत वचपाचो 

ताची याद जावन जावन तो हुणकेत वयता 
आनी आपल्या दुकांच्या सोबीत तळ्यांत 
साळकाक सुगूर दवरुन वयता. 

साळीक मात आपल्या वाऱ्याची वाट पळयत 
तळ्यांत धोलता वयता. 

तळ्यांत धोलत वयता. 

त्या खिणांची 


ही कविता 

त्या खिणांची आसा. 
जेन्ना, 

दुर्यान उज्याचें 

वादळ गिळळेलें. 

दीस पडलेलो. 

सांज नक्षत्रां 

सोदताली. 

मळबाच्या मदिर दोळ्यांत 
एक निळें संवणें 

परतह्लें 

एका अमर्याद नीरवतेंत 
फुलान फुलाक 

कामरुन घेतलेलें. 

ही कविता 

फकत त्याच खिणांची आसा. 


आत्मनाद ।२७। 


मनीस आनी परी 


खरें म्हटल्यार परयांक सपनांच पडनात 
कारण 

परीच आसता एक सपन. 

पूण एक पावट तिका पडूक लागलीं 
एका मनशाचीं सपनां 

ती सद्दां मळबांतल्यान देवून 

ताका आपलीं सपना सांगूक लागली. 
सपनात खंय ती 

ताच्या उतरांचीं संवणीं केळयताली 
ताच्या दोळ्यांच्या दर्यांत 

अचळय आपलें व्हडें सोडटाली 

केन्ना तिणे ताचे कुडीचे बनखणींत 
आपुणूच कैदी जांवची 

तिणे म्हणचे, तुमचें मनशांचें जिवीत 
आसता खूप खूप सोबीत... 

कारण तातूत आसता मोग 

आसता आस.... 

परीच्या व्हड व्हड जायत वयतल्या सपनाक 
तो मनीस भियेलो आनी म्हणूक लागलो, 
“ आमच्या जगांत परयांचो मोग आपणायल्यार 
मरण मात वेगीं वेगीं येता. 


।२८। आत्मनाद 


त्या खिणाक 

परी ताच्या दोळ्यांत विरगळून गेली. 
ताच्या पांवलांत भरसून 

ती ताची सांवळी जाली. 

सद्दां सांजवेळा 

ताका ताच्या घरामेरेन सोडूक लागली. 
मनांत आयल्ठे जाल्यार 

वादळ जावन तिच्यान 

ताच्यान घरांत घुसूं येता आसलें 
पूण 

कितल्योय मनशाळ्ळ्यो तरी 

परयो शाण्योच आसतात 

केन्ना केन्ना तो तळमळटा तेन्ना 

ती भरुन उडयता 

आसमंत ताचो आज्ञात सुरावळींनी 
पानगळटेंतूय 

फुलतूच दवरता ती ताचो पारजत 
ती केन्नाच 

ताचें आंगण उलांडून वचना 

आपलीं भांगरपाखां मोखून 
काळखांत विरगळत वचपी 

काळी किट्ट सावळी 

जनेलांतल्यान पळयतना 

ताचे दोळे दुकांचे तळ जातात 
फकत तेन्नाच ती 

हय न्हयशी हालता 

पूण 

दर दिसा सकाळीं भायर येवपी 
ताच्या पांवलांची वाट पळयत 

ही सांवळी मात थंयच तिश्टत आसता. 


आत्मनाद ।२९। 


धर्तर आनी मळब 


मोग आसचो 

धर्तर मळबावरी 

आसून पयस, पूण 

एकामेकांत भरसल्लीं... 

मळब तर सामकें 

कोसव्ठतूच आसता धर्ततरेर 
धुवाधार पावस जावन 

आनी कोमरेत आसता 

परत परत 

पांचवें चार सैम जावन 

झाडां, पानां, न्हंय, दर्या 

हें सगळेंच 

कितें काय म्हटल्यार आसता मळब, 
धर्तरेच्या पोटांत 

मळबूच घेत आसता हस्कार ल्हवू ल्हवू 
तेन्ना अनावर उमेदीन 

धर्त थर्थरत वयता 

तिच्याय दोळ्यांत 

दर्या नांवाचें पाणी पेणे करता 
धारेक जन्म दिवपी 

एक मीलन थय आकारता. 
धर्तर तर आसता सदांच 
शाणीकशी, शांत, तृप्त. 

कारण ती जाणा आसता 
विश्वाच्या परिघाक व्यापून 

हें झिळमिळटें मळब पुरो जावन 
फकत तिचेच वेंगेंत रिगत वयता 
देखून मोग आसचो 

धर्तर मळबावरी 


।३०। आत्मनाद 


मीलन गीत- १ 


खरें म्हटल्यार 

हांव 

जी तुजी कोणूच लागना 

आन्‌ ही रात 

हीय आपली कोणूच लागना 
पूण तरी आयज 

पायांत कल्पनांचीं पांयजणां बांदून 
मळबाच्या निरास शेजेर 
स्वप्नांच्या वंठांनी 

ही रात गुणगुणटा 

तुजें आनी म्हर्जे मीलनगीत 

हे निर्शेणेतूय 

दर स्वरांतल्यान 

येता परमळ तुज्या आंगाचो 
म्हडू कूड 

जशी काय चंद्राची सुरई जाल्या 
चान्न्याची सळसळटी मदिरा 
पिवन जडावल्लें मळब 

म्हज्यांत निद्राधीन जाता 

चल, 

तुजे म्हजे कुडीची थोडीं अक्षरां करुन 
रातीचें मीलन गीत पुराय करुया. 


आत्मनाद ।३१। 


मीलन गीत- २ 


म्हज्या आंगणात 

हांव उबें आसा 

ही पावशी धुंवाधार रात 
मव्ठबाच्या कागदार 

हैं मीलनगीत बरोवन दवरता 
धर्तरेच्या कुडक्या कुडक्यांतल्यान 
सुंट्टात काकुतलेले हुस्कार 

ते अवस्थेंतूच 

तुजी याद 

काळाची काळखी वाट कातरीत 
येवन पावल्या थरथरत 
काळजाच्या जनेलाकडें 
फांतोडेचो सूर्यकिर्ण 
कुडीपलतडीं वयचे आदींच 
कामरुन घेंवया 

मळबाचें कागद 

आन्‌ 

दवरुन घेंवया 

एकामेकांक एकामेकाभितर 
मोगाच्या आरंभाच्या 


हुनउनीत कुडक्यांवरी 


।३२। आत्मनाद 


प्रियकर 


भर शियांत 

झेल जावन वयतले राती 
म्हज्या जनेलातल्या 
पानविरयत रुखांतल्यान 
धुक्याचे हात वलयत 
येता एक मेघ 

शांतपणान 

कितल्याशाच ऋतुचक्रांचे 
आकांतसमुद्र 

उलांडून 

एका विरही मोग्यावरी 
म्हज्या ओथंबलेल्या मळबार 
तो दाटून येता 

तेन्ना म्हज्यांतल्यान 
हांवेंच होशिमार केल्लें सैम 
म्हज्यात फुलत वयता 


आत्मनाद ।३३। 


रेशीमगाठ 


जीव लागूक लागता तेन्ना 
कळचना 

धांकलेल्या पापण्यांतल्यान चान्न्याचीं 
किरणां केन्ना भितर घुसता तीं, 
थरथरत्या अंतःकरणाक 

कोणे दितें उतर. 

स्पर्शाचे उबेंत 

केन्ना जालें शांत मन 
आपणशींच भल्लो रितो पोसो 
निखळून पडली 

भोंबतणची चौकट 

आनी 

भानविरयत मन मात 

घांवत सुंट्टा 

सहस्त्र बाहू पातळावन 
रशीमगांठींत 

घट्ट बांदून वचूक... 





आत्मनाद ।३५। 


दुकांच्या दिव्यांची सोबिताय 


।३६। आत्मनाद 


आत्मनाद ।३७। 


केन्नाच ना दिसपी 


अस्तेंतेच्यो सांवळ्यो हालतात 
काळसांवळीं कुपां अचळय फुडें सरतात 
बुडून वयतात दयरिगेंत 

तेन्ना 

दोळ्यांच्या गाभार्‍यात 

एकठावन येतात 

किट्टकाळीं धारेचीं वर्तुळां 

आनी 

काळजापलतडीं झगमगत रावतात 
कोणाक न दिसपी 

दुकांचे दिवे. 


वताचो कुडको 


त्या दिसा 

मद्यान बारा वरांचेर 
तूं गेलो 

सदांखातीर 

निरोप घेवन 
तेन्नासावन 

हांवें सांबाळुन दवल्ला 
काळजाभित्तर 

एक कुडको 
इल्लोसो 
ओलसारसो 


आत्मनाद ।३९। 


पुराय जावपाक 


सुखाची रुणझुण तुजेखातीर ना गो बाये! 
जिणेन म्हटलें 

हांवें पांयजणां देंवयलीं 

मोन्यानी, म्हज्यांतल्यान 

पूण दोळे ते तर भितल्ले भितर 

भरुनूच रावल्ले 

तेन्नासावन परमळपी दरेक 

संवेदन हांव म्हज्यांतल्यान खोल्लायतां 
निग्रहान, 

तरी म्हज्यांतलें अपूर्णत्व 

भितल्ल्यान धोंगशीत रावता 

हांवूय म्हर्जे सोंपप 

सोंशीत, परत परत 

जिणेक सलाम करीत वयतां. 

घड़ये, 

आजुनूय 

पुराय जावपाक! 


।४०। आत्मनाद 


चळय 


बर्‍याच जाण्ट्या वयार 

मोगांत पडलेल्या इश्टिणीक म्हटलें 
तू तुज्या भूतकाळाविशीं 
कश्टांविशीं 

एकसुरपणांविशीं 

भुरण्यांच्या गुणांविशीं 

ताचेकडें केन्नाच ब्र काडूं नाकां. 
फकत न्हंयेसारकें अश्शें अचळय व्हांवत वच 
ताचेच दिकेन. 

पूण ही न्हय तुज्या दुकांची आसा 
हेंयताका कळोंबक दींव नाकां 


आत्मनाद ।४१। 


चंद्रभूल 


आमीच तर दोगांनीय 

मोखून माल्ल्या सगळे पर्याय 

जाणा जावन! 

मागीर कविते, कित्याक विडविडटा अशी, 
भायर भितर रगताळत? 

कब्ठटा म्हाकां, केन्ना केन्ना म्हजेवरीच 
तुकांय जमना सोंसूंक ही चंद्रभूल 

मदीं मदींच याद येता न्हय जगपाची? 


।४२। आत्मनाद 


दुख्ख समजुंचे आदीं 

दुख्ख अणभवचें पडटा 
दुख्खारलेगीत 

मोग करचो पडटा 

दुख्खच दिता 

एक सोंशीक समज 
दुख्खातल्यानूच मेळटा 

एक उत्कट मन 
दुख्खांतल्यानूच उदेता 

घडये कवितेची सनक 
जागयत वयता कण कण 

हे दुख्खान भल्लेले दोळे जेन्ना 
वळटात भितर 

तेन्ना ताकांच दिसता 

मंद मंद पेटत वचपी दिवो .... 
म्हणुनूच 

दुख्ख जर कदीं-काळा आयलेंच तुमच्या दारांत 
जाल्यार 

ताका मोगान लागीं ओडा 
कारण ताच्याच पोटांत आसता 
इह्लोछ्लो दिवो.. सुखाचो... 


आत्मनाद ।४३। 


सपनाय! 


याद जाता? 

म्हज्याय गळ्यांत केन्नातरी 
एक चिंबचिवतें सवणें आसले. 
नदरेंतलें नक्षत्र, 

कशें पेड्टालें जाणा 

ल्हवु ल्हवु सगळेच कशें 
पालवत गेलें? 

हालीं सपनांय 

वेग्गीं न्हिदून पडटात 

ना जाल्यार तांचो तरी 
आसतालो सांगात रातभर 


।४४। आत्मनाद 


लाव्हा 


पराजीत जाल्ल्या मनाक 
तशें कांयच कळना. 
भितर वट्ट कसलें 
रसायण खदखदता तें? 
पूण अकस्मात भितरसून 
लागतात बसूंक धपके 
आनी उसळत येता 
तुटलेल्या फुटलेल्या 
गजालींसयत 

प्रमत्त लाव्हा 

जाची खरसाण 
शेळेवपाची वाट 

आमी मोन्यानी 

पळयत आसतां. 

कारण आमकांच 

खबर आसता 

लाव्हाचे मातयेंत 
शंकरुच (गुलमोहरच) नेटान फुलता. 


आत्मनाद ।४५। 


दुख्ख आनी ती 


तिच्या तानेल्ल्या ताळ्यार 

कोण्णे थेंबो घातलो ना 

कोण्णे दोळे पुसले ना 

कोण्णे दुख्ख बेणलें ना. 

तरी ती हांसत आसता समजीकायेन 
आनंदान थपथपता 

कोणेच न्हय तर फकत दुख्खान 
तिचेर मोग केलो 

तें दारांतूच हट्टाक बसता 

माणकुलें भुरगें जावन हामेर फोडटा 
तेन्ना कळकळीन ती 

ताका हड्ड्याकडें धरता 

हालींसरा दुख्ख आनी ती 

दोगांय मज्जेन आसतात 


।४६। आत्मनाद 


धनुश्य-रेग 


मिट्ट काळखे राती 

पावस कोंसळटना 

शिरतरातूच हाताक लागता 

शेणलेलें बरेंच कितें. 

अवेळांच वयता 

वेर कंवचाक 

भल्लेल्या मनांत 

यादींचो अनावर दर्या. 

अशा वेळार 

आपणेच आपल्याक सोपूत घालपाचो 
मेघमाळो मळबार माळून आयल्यारुय 
आपणे पाखाटो फुलोवप ना 
उत्सुकतायेन सजप ना 

त्या धूंद नाचाक 

याद करची अदृश्य 

धनुश्य रेग पांवलांमुखावेली 
नदरेवयल्या वाटारांतूच तर आसा 

बंद पापणी. 


आत्मनाद ।४७। 


मानवी जिविताकडें 
निसर्गदात्म्याचो सुवाळो 

आत्मनाद ।४९। 


म्हज्या सवण्याच्यो कविता 


यादींच्या मळबांत 
दुकांचें फुटले तळें 
यादींचो पिसो पक्षी 

चप्प चप्प करुन पडटा फार 
शेणलेली खांदी 
शेणलेलीं पाखां 
शेणलेल्या दिकांत 
शेणलेले दोळे 

पिशा पक्षान 

आतां वचप खंय? 

पयस खंय तरी 

लागला उजो 

आन्‌ 

किंळचत उडले 
संवण्यांचे पोवे 

मेळपाचे सोपूत 

पोशांत उडोवन 

गेले 

धारे पलतडीं 

भर शिंयातल्या 

शिर आमोरवेळा 

एक संवणे 

म्हज्या जनेलार 

चोंचेन टुकटुकायत रावले 
ताच्या दोळ्यांतल्या 
आकुळ कवितांचे 
कंवचेचेर ओगळ घरंगळळे 


।५०। आत्मनाद 


पाखांर मळब खेळयत 
संवणी येतात 
दोळ्यांतलीं सपनां 
झाडार कोंचीत रावतात 
वयतात तेन्ना 

ओलावल्लीं पानां 

झाडाक धीर दितात 
कांय कांय झाडांक 

शाप आसता काय 
एकटेंच रावपाचो ? 

०७ 

लकून येतल्या सांजवेव्ठा 
संवणी अचळय 

झाडांनी देंवतात 

तांच्या दोळ्यांत सपनां 
आनी चोंचींच गाणीं आसतालीं 
पूण 

पयर धारेपार जातना 
ताणीं झाडांक कसलो 
सोपूत घातलो 

जाण कोण 

हाली सहां मदयान रातीं 
म्हाकां झाडांच्या हुणक्यांचें गाणे 
तितर्के आयकूक येता 
ee 

शिंयान गोठेल्ल्या झेलाचे 
वण्टींत 

संबण्याचें गाणें भरसलें 
वणत वितळपाची 

वाट पळयत 

संवणे कुडकुडत 


आत्मनाद ।५१। 


केन्नासावन तिश्टता 

सदाच सवण्याक 

ऊब दिवपी 

म्हजे हातूय 

अकस्मात जेल झेल जाले 
9०9 

काळ्या कुपाच्या 

आगमना (येवपा) पयलींच 
धोलते खांदयेर 

संवण्यान विणलो 

सोबीत घोंटेर 

आनी 

लपकलें वाऱयार चिंवचिंवत 
खाण सोदूंक हांगा थंय 
घोणी गिधां 

भयच्या ससाण्यांच्या राज्यांत 
अशें शंकाविरयत जगपाक 
ताका कोणे शिकयलें काय? 
ee 

ऐन शियांत 

काडी काडी लागीं करतना 
एक दीस ती 

चोंचींत धरुन आयली 

रक्षेल्लीं 

पाखां ताचीं 

तेन्नासावन 

पानझडीच्या 

दरेके कातरवेळेर 

पानापानार म्हाकां दुकांच दिसतात 
फकत तीं झाडाचीं काय तिचीं 
हें मात म्हाकां सांगपाक कळना. 


।५२। आत्मनाद 


गर्भात 


भितल्ले भितर 

गर्भात खूप कितें मोडत आसता, 
घडत आसता. 

तरी पूण, 

पुनवेंच्या लख्ख चान्न्यावरी 
तिचें मन 

कशें भारावन भारावन येता 
धव्या फुल्ल सपनांनी 

तिच्या दारांतले मोगरेचीं फुलां 
घननीळ मळब आनी पानांची खुसफुस 
विणीत वयतात 

तिचेकडें अतर्क्य लागसारपण 
रुजत वयता तेंय तांच्यांत 

केशरी देंठाचें फूल जावन 

परत परत फुलपाखातीर! 


आत्मनाद ।५३। 


शेणपाचो अर्थ -१ 


पानांचे उत्सुक पोशे 

पोशेंवच्यो कासावीस चंद्राक 

आनी धाडच्यो ताका परत मळबांत 
आतांय चंद्र येता 

सरपटत वयता पाना पानावयल्यान 
ओल सोदीत एकट्यांनीच! 


।५४। आत्मनाद 


शेणपाचो अर्थ -२ 


तुज्या स्पर्शाचे रंगीत फुपाकुलें 
म्हजे भितर कशें भिरभिरत रावचें 
पूण फुलपाकुल्याची 

जिणूच खिणभंगूर! 


आत्मनाद ।५५। 


फुलपाकुलें 


भुरगेपणात फुलपाकुलें पळयल्ठे 

तेन्ना दिसलेलें 

हीं तर पाखां फुटलेलीं फुलांच उडटात. 
सवन शक्त एकठावन 

मोन्यानी केशर शिंवरायत 

कितें तरी सांगतात. 

पूण अर्थ कळटा ...आतां 

तांच्या मोनेपणाचो 

तें आसा प्रतीक मनशाचे जिणेचें 

तें आसा तत्वगिन्यान खीणभंगुरतायेचें 
ताच्यांत फुलाचें सौंदर्य आसा. 
ताच्यांत त्याग आसा 

आशा आसा 

खयच आपलें नांव निशाण ना दवरतांय 
मोन्यानी काडून वचपाचें 

गडगंज बळगें आसा 


।५६। आत्मनाद 


भूंयकांप 
पान फूल कळयांनी 
भारार केन्ना येंवचें 
ते क्रतुनींच थारयल्लें आसता 
हालींसरा कळयो फुलनात 


काळमणेवन मानो उडयतात 

तांचे पराग मातयेंत भरसतात 
कांय फुलां फुलतात 

तीं प्लास्टिकाचींशीं दिसतात 
जेन्ना फुलपाकुलींय विरुस जावन 
परत वयतात 

तेन्ना फुलां करांदाय मारतात 
देंठांचे गळे भरभरुन येतात 
रातभर फुलांचेर जाल्ले हल्ले येवजून 
माती खोलांतल्यान हुणकेता 
मनीस मात म्हण्टात 

हाली हाली भुंयकांपच चड जातात 


आत्मनाद ।५७। 


ऐन पानझडटेंत 


ऐन पान झडटेंत 

सदचीं हट्टी झाडां 

आपाप शार्णी जातात 

तांच्या गाभांतल्यो 

पांचव्यो पण्ट्यो 

आपाप पालवतात 

उल्ले सु्ठें पानूय 

स्वताक देंठांतल्यान वेगळावन 
संवण्याक पायता 

आनी आमुरतना 

ना जावन वयतात काळखांत 

पूण, 

झाडाच्या अस्तित्वाचो कणोघट्ट देंट 
मातयेन स्वताच्या प्राणांत केळयललो आसता 
एकेक पान झडटना 

मुळाचो आनी मातयेचो 

एक तरळ संबंद जुळून येता 


।५८। आत्मनाद 


हाव आनी पावस 


भर मद्यान राती पाडसावयल्या 

झुरुमुरु पावसाच्या पांवलांनी जाग येता 
आन्‌ झडटना हांव पळयतां अपरंपार पावस 
दोळ्यांच्या कांठार अवघी जीण देंवून येता 
काळखाच्या विलुदी पाखांत 

अनवळखी भिरकेंत पावस म्हाकां समजायत वयता 
म्हजो जिणेवयलो पिसो मोग 

अंती परजैतूय गोड लागचें 

अशी सजयल्ली ही जीण 

आगो, 

कांय कांय प्रश्नांक नासताच जापो 

आनी तर्शे तर कितेंच व्हरपाक येना न्हू सांगाता? 
कोणाकूच? 

अशें कितें कितें म्हणत पावस 

पावस झडत वयता 

पावस कोंसळत वयता 

फांतोडमेरेन रुजत वयता म्हज्यांतूच 
पावसाचीं पाळां 

भाराक येतात दोळ्यांत पांचवींचार रानां 
आनी म्हाकां परत एक पावट कळटा 

हांव आनी पावस केन्नाच 

दोन नासता म्हण 


` सामकें न्हंय धर्तर रुखावरी 


सामकी तीनसांजचे 

वेळेवरी आसली ती उदास. 

तातुंतूच लागली तिका विचित्र तान 
उदक सोदीत गेली. 

आपुणूच न्हंय जाली 

रडत रडत खार जाली 

तान भागू न भागूं 

पूण नहंयवरी व्हांवप जमला तिका. 
तिचेकडें आसा अनाकळणीय सृजनशक्त 
झाडापेडां, सुकणीं, मनशांक जल्म दीत 
जाण कोण कितलो काळ 

घुंवतूच आसा ती 

तशें तिकाय दिसता थारचेशें 

स्पर्शाचे उबेंत जगचेशें 

कोणे थार म्हणू ना म्हणू 

आपणा भोंवतणी घुवप 

आतां जमता तिका. 

तशें तिका जाय आसलें 

आपलेंशें एक मळब 

मळब सोदतना तीच जाली झाड 

तशें मळबूय हालीं उलयता तिचेकडें पयशिल्ल्यानूच 
केन्ना केन्ना हांसताय 

आतां आकाश मेळूं न मेळूं 

पानापानांत लिपलेल्या सुकण्यांक 
सांबाळपाक मात जमलां तिका 

पूण खरें सांगू? 

तशी ती आसा आजून उदास, भागली ना 
मात लेगीत तान 

पूण न्हय धर्तर झाडावरी जगप 

मात जमलां तिका 


आत्मनाद ।५९। 


।६०। आत्मनाद 


म्हज्या मळबा 


म्हजेर घे म्हण माया करपी 

म्हज्या मळबा 

रडकुच्या एकांतखीणा 

तेर्रासार लंवडून 

हांवें तुकां निरखिलें 

तेन्ना नक्षत्रांनी थपथपलेल्या 

तुज्या दोळ्यांत बापायचें थातारप दिसलें. 
न्हिदांत म्हज्यांतल्यान व्हांवताली 

एक भयाण उदासी 

तेन्ना हे मळबा 

कितले लक्तुबायेन पांगुल्ली 

नक्षत्रांची गोदडी 

सपनांत आईच मेळ्ळी ते राती 

पूण तरी म्हर्जे तन मन 

हट्ट करुन मागतूच गेलें कितें कितें 
तेन्ना अवघे निळायेचोच एक मोगी जावन 
तूं म्हज्यांत भितर से 

चोखून घेतले म्हजे कश्ट 

तुज्या हजार हातांनी 

म्हाकां हड्ड्याकडे धरुन तूं फुसफुसलो 
पिशा, जगप म्हणचेंच मोग करप 

मोग आसा म्हण मनीस आसा 

मोग आसा म्हण तूं आनी हांव आसा 
हे रहस्यमयी मळबा 

तुजी उदेंतअस्तेंत घरसंवसार 

कितेंच खबर ना 

म्हर्जे दर एक पांवल 

म्हटल्यार न टळपी हार 

पूण म्हज्या खांदार आसात 

तुजे अदृश्य हात 

देखुनूच हांवूय वयतां निर्धास्त 


आत्मनाद ।६१। 


खरें सांग, दर्या 


तूं धर्तरेचें दूक 

काय मळबाचो इश्ट? 
भुरग्यांचें मनरंजन ? 

काय परमेश्वर? 

काय, फकत सैम? 

ह्या प्रश्नाच्यो जापो 
म्हाकां केन्नाच मेळच्यो नात 
हें खबर आसुनूय 

रातकर्डे म्हजें अथीर उदास मन 
प्रलयंकारी जाता 

तेन्ना हांव धांवत येतां 
तुजेथांय 

ल्हारांच्या गर्जनांतल्यान 
तुजे मोने हुणके 

चेपलेलें दुःख 

तुज्या अदृश्य नदरेंतलें 
कारुण्य, थकण, कश्ट 
म्हज्या काळजांत झिरपता 
आनी 

हाव, म्हजे थरथरतें 
निराधार आंग 

शेबटून दितां 

तुज्या रेंबट हांतरुणार, 
खरें सांग, 

दर्या केला तुजेर 

इतलो मोग कोणे? 

आत्मनाद ।६३। 


मानवी नातेसंबंदांचो आंतरच्छेद 


।६४। आत्मनाद 


आत्मनाद ।६५। 


आवय 


थरथरुन वयता एक आवय 
जेन्ना तिका याद जाता 
सलायनच्या बाटल्यांत 
वखदांच्या दर्पांत 

जन्ममर्णाच्या सुवाळ्यांत 
आपले कुसव्यांतल्यान 

उदेतली धूब. 

काळजाच्या पांगरुणांतल्यान 
पाकळे पाकळेन 

फुलत रावप 

पूण अकस्मात कळटा आवयक 
धुवेची सपनाळी जावपी नदर 
सपनांच्यो पांबलकुरबो सोदीत रावप 
आतां सोपें दिसता आवयक 
आदीं मदीं बापूय जावप 

पूण धुवेच्या जन्मापरस 

हटकून जड आसता 

धुवेचे नदरेंतलीं सपना पळोवप 


।६६। आत्मनाद 


एक कविता -भाबडे आवयक 


तुजे सुसंस्कृत पुराय चौकटीच्या 
घरांत जन्माक आयछ्ले 

हांव तेन्ना आसलें 

चपट्या चिपट्या नाकाची 

गोड जपानी बावली 

म्हजे दोळे 

नितळ तळ्यांतलें 

निश्पाप पाणी 

तुजे फाटल्यान लिपालिपी 


वांसराची ताकतीकशी 

वंठांतल्यान 

हांसपार्ची कारजीं 

पूण एक तक्रार करताच आवय आज 
कित्याक दाखयली ना 

पैस्सूनपसून इल्ली दुखीची सांवळी ? 
कित्याक सांगलें ना हक्काचे 

जिणेचें अकस्मात शेणून वचप केन्ना केन्ना? 
महाभारत शिकयतना कित्याक दाखयल्यो ना 
म्हाकां मुजरत कुंती, द्रौपदी, गांधारी? 
आशा-आकांक्षा स्वप्नांचें 

व्हडलें दप्तर घेवन शाळेंत वयतना 
फुलपाकुल्यांच्या फाटीं धांवतना 

दिताली म्हाकां घे म्हण विस्मित माया 
पूण तेच वेळार लिपयताली न्हय 

काळो संवसार? 

फायचे जिणेक 

मोग, सपना उपकारा पडना 

जाय पडटा एक जिते धारेची नदर 
आरपार वचपी 

हें घडये कळ्ळेंच नासुये तेन्ना तुकां 

म्हजे भाबडे आवय, 

आनी ल्हवु ल्हवु 

त्या सपनाळ्या विस्वांतल्यान व्हड जातना 
म्हजे कुडींत अनावर जावन 

भरसत गेलें हजारजाणांवरीच 

अस्तुरपणाचें एक मायावी रसायन 

परत वेणो पसोवपाक 

त्या अस्तुरपणाचें वीख 

कळाशेन लिपयलें हावेंय 


आत्मनाद ।६७। 


।६८। आत्मनाद 


म्हज्या आवयपणांत, 

आवयपणाचे सणसण आसप 

असली वाचा तुवें के दरेक सपना न्ना फोडलीच ना 
पूण उपरांत 

म्हज्या दरेक सपनाचो रक्षा 

बुरु बुरु हुबतना 

तीळ तीळ तुटत 

भितल्ले भितर 

एकूच निमाणो हामेर फोडून 

कोंसळत पडत धडपडत 

उबें रावलें 

ती मातीय तुजीच आसली माते 

पूण ते उपरांत...... 

ते उपरांत म्हजेखातीर कितेंच सोपें नासलें 
लड़ाय सोंपतकूच रणभुंयेर 

उबो रावल्ल्या शांत योद्ध्याक 

कळूं नये 

आपुण जिकला काय हारला ? 

ती सूख-दुःखाभितङ्छे निर्वाव पोकळपण 
तानेची तोंकाची तलवार 

म्हज्यांत म्यान करतकूच 

म्हाका निट्ट मेळळी आवय 

म्हज्या सोळाव्या वर्साचेरुच 

चिरोदाट्ट दुःख कोरांथपी 

कोणूय आसूं ती दुश्ट नियती 

पूण अस्तुरपण 

आवयपणांतल्यान पार 

आता तुजी धूव 

एक पुराय स्त्री 

खरी खरी संपूर्ण स्त्री 


आत्मनाद ।६९। 


_ खूप आसले तुकां पापा 


महानगरांतल्या एका 

महाकाय हॉस्पिटलांत 

धव्या फुछ लख्ख कुडींतल्या 
आडेच्या हुस्काराच्या सांगाताक 
नाकातोंडांतल्यान भित्तरमेरेन पावल्ल्यो 
वादयोच वादयो 

पोट छाती वेगान धपधपती 

असाय तगमग 

कितें तरी सांगपाखातीर 


जनेलांत दीस पडला 
तोय उदास घुस्पल्लो 
सांवळें कूप 

फकत ताच्या सांगाताक 


खाटीच्या कांठाकडें 
एक चली 

तेरा वर्सांची 
मोखलेल्या दोळ्यांनी 
भयांकृत तांडव मरणाचें 
मोनी जावन पळोवपी 
तिच्या वठांतल्यान 
फुटनात शब्द 

संतत धार उत्काची 
दोळ्यांतल्यान 

भितल्ले भितर 

फुटपुट फक्त 


।७०। आत्मनाद 


पापा, पापाची 

बाकी मोने सगळें 

आनी सोंपता अठ्ठेचाळीस वरांचें तांडव 
अस्तमता भर दिसा सूर्य जनेलांतलो 
जाता अदृश्य काळें सांवळें कूप देखणें 
आफडून आफडना पिंडाक कावळो 


खबर आसलें तुकां पापा 

तुमचेबगर अर्दवट जिवितांक 

नाच मेळचो खंयच थारो 

तरी नियतीचो हात धरुन 

कांयच न उलयतां सोडून गेलो आमकां 


आतां आमी फकत दोर तुटलेले पतंग 
कितलें अवघड आसता जगप 
अपुर्बायेच्या धुवांचें बापायबगर 

हें तूं गेल्या उपरांत कळळें 

किर्ते जाता काय मनशाच्या आत्म्याचे 
हें कुवाडें मात सुटलें ना 


पूण हालीं खूप खेपो दिसता म्हाकां 

तेंच तें काळ सांवळें कूप देखणें 

म्हज्या जनेलांतल्यान थंडपणान वयतना 
फिश टँकांतल्या नुस्त्याच्या 

भरुन आयल्ल्या 

भियेल्ल्या दोळ्यांत 

ताचे पडबिंब हालून वयतना 

आनी तेच वेळार म्हज्या पेनाचे शायेंतल्यान 
दुःखाचो दर्या मोन्यानी 

कागदभर पातळतना... 


आत्मनाद ।७१। 


| निरोप 


ती मांडटा घरकूल 
धुवेखातीर 

ती वारयता रगत 
धुवेखातीर 

ती लिपयता उदासी 
धुवेखातीर 

ती 

पिवन उडयता तान 
धुवेखातीर 

ती बेणटा कुडीचे पिसारे 
धुवेखातीर 

निमणी मुखामळूय शेणयता 
धुवेखातीर 

एक दीस उडटा तिचे 
धुवेचें विमान 

अमेरिकन संस्कतायेंत भरसुपाक 
रित्या मळबभर पातळटा 
अपार दुखीची सांवळी 

रिते हात हालत वयतात 
निरोपाखातीर... 


।७२। आत्मनाद 


बेटा तू 


तूं येवचे आदी 
करुंक नासलो तुजो असो 
कसलोच खास विचार 


पूण अनावर फुटलेल्या पान्यातल्यान 
उमजत गेले रस्ते धडधडीत 


कळत गेलें 
स्वताचें सपनाळें उणेपण 
द्या जगात जगताना 


उपरांत मात 

केले ना हांवें 

हुस्कारां-हातांचें पाळणे 

तुकां झेलवपाक 

ना दवल्ले भिवकुटे आदर्श 

तुकां वाडयतना 

ना केलो वगीच संस्कृतीचो उदो उदो 
तुकां भिवयलें ना 

सांगून काणयों काळखांतल्या 
राखेसांच्यो 


तुवेंच सोदर्चे तुजें गीत 
आनी गांबचें तुजेच ताल लयेंत 


आडखळूं नये खंयच तुजीं 
कंवळीं उतरां 
म्हण सदांच सादूर रावलें 


बेटा, तूं आयल्ठे तेन्ना 

म्हजे भोंबतणी आसलें 

जगपाच्या काळखाचें अनाकळणीय दायज 
तांतल्यान सोदची तुवें उजवाडाची दीक 
म्हण हावें बांदून दवल्ले 

म्हजेच सांवळेक 

हें म्हजे स्वताचें कौतुक न्हय धुवे 

जेन्ना तुकां समजायत हांव वाडयतालें 

तेन्ना हांवूच शिकयतालें जगप 

नकळत म्हज्या दुबळ्या मनाक... 


आत्मनाद ।७३। 


।७४। आत्मनाद 


हांवें म्हजे धुवेक 


हांवें म्हजे धुवेक व्हड करताना 
घडये आसतूय तें चुकीचें 

भितल्ले भितर संरक्षक वण्टी उबारुन 
लिपोवन दवल्लें ना कांयच 


जीण उक्तो ग्रंथ 
म्हणून सांगत, दाखयत रावलें 
मनावयल्यो रक्तबंबाळ गांजीय 


अपेसांचे म्हजे गाथेत 

उदेत रावलीं ताचीं माणकुलीं पावलां 
निश्पाप हात पुशीत गेले 

दोळ्यांत दाटलेले दंव 


आत्मनाद ।७५। 


सांगलें ताका हांवें 

अस्तुरेच्या जिवाचे तानेविशीं 

तांतल्यान फुट्टल्या मृगजळाविशीं 

लाल फुलांच्या निवलकांट्याविशीं 
काळखावन आयल्ल्या आदिम एकटेपणाविशी 


सांगलें तिका हांवें 

ऐनेम्हाल बंदखणीसंबंदान 
कंवचेच्या कुडक्यांत शिंपडलेल्या 
परंपरांच्या प्रतिकासंबंदान 
पुरुशार्थांतल्या अर्थासंबंदान 
पानझडटेच्या अखंड उदास 
क्रतुसंबंदान सांगताना 
शतकानुशतकां 

कट्या पानांच्या थर्थरीसंबंदानूय 
सांगुनूच उडयलें हांवें ताका 


अंतीं सोंसना जावन म्हटलें हांवें 
आगो सोंसून सोंसून अस्तुरेच्या 
मनाच्योच जातात बंदखणीच्यो घट्ट वण्टी 
जातूत तीच जाता बंदी सासणाची 
मर्तीत दवर, 

ह्या वर्ण्टीतल्यान भायर सरपाक 
तुफानाक तुफान जावनूच 
सामकार वचपाखातीर 
काव्ठजाच्या कोणशाक पेटत दवर 
आई नावांची याद 

सासणाखातीर 


।७६। आत्मनाद 


माळण 


गर्भात येतसावनूच 

ती ताका पातयेना 

ताका त्रास जांव नये म्हण 
तिचे चलप उलोबप 

कशें जायत वयता मं...द 


पूण.. 

तिचे व्हंटयेपोटांत 

शेंसूस्त लोळपी 

ताका तें कळना. 

ना कळूं, 

हें सगळें न कळपाचीच तर 

ताची अवस्था आसता 

थोड्याच दिसांत 

जल्ममरणाच्या खेळांत 

ती हारयता मरणाक. 

आनी 

अचळय हाडटा ताका ह्या संवसारांत 
तेन्ना तिचे हात जातात पिंपळपान 
आनी ती आसता राधा, यशोदा, देवकी 
पूण तेंय ताका कळना. 

ना कळूं, 

हेंय सगळें न कळपाचीच तर 

ताची अवस्था आसता 

आनी व्हड जातां जातां 

एक दीस दारांतल्या रुखावरी 

तो रोमता मळबाक. 

ताका पळयत मंद मंद जळपी तिचे दोळे 
आतां जातात निरांजनां 

हालीं ती दारांत येवन बसता. 

थरथरत्या बोटांनी 

ताच्या कांडाक, ताच्या मळबपाळांक पोशेता 
दिसल्यार उदकूय घालता 

आनी दारांतल्यान वयतले दरेक आवयक 
आपूण फकत माळण आसा 

हें यादीन सांगता 


आत्मनाद ।७७। 


।७८। आत्मनाद 


कुटुंबाचें गेट टुगेदर 


सगळींच एक जावन उलयतालीं 
व्हडा व्हाडान परत परत 
आशा-निराशा 

रागामोगान 

रडत आइत 

पूण सांगतच आसलीं 
एकामेकाक परत परत 
एकामेकाच्या चुकांविशीं 

आनी 

आपुणूच बरोबर आसपासंबंदान 


आतां घर शांत 
वण्टी शांत 
प्रश्न शांत 
जापोय शांत 


इतलो वेळ कोण कोणाकडे 
उलयतालो काय? 


जाता याद? जेन्ना बेभान जावन 
कविता बरयताली तें. 

तूं म्हजो, हांब तुर्जे म्हण 
फक्तूच कोंसळटालीं आमी 
धुंवरधार पावस जावन 

पूण 

मेकळी जांबची तुजी गरज 
आतां सारकी आकळटा 

कारण 

म्हजी वाडटी शक्त 

आतां इल्ली चड समजस जाता 
जरुय तूं गेला तरी... 

राग येंबचो ना म्हाकां 

कारण 

नात्यांकूय 

आपलीशी जीण आसता 

हें आतां म्हाकां उमजूक लागलां 


आत्मनाद ।७९। 


।८०। आत्मनाद 


रस्तो 


तो रस्तो आदीं व्ह..डले न्हंयेचो आसलो 
पूण सगळे एकामेकां सांगातान चलताले 
हांसत, गजाली मारीत धास्तनास्तना 
तांचे चालचलणुकेक 

एक नेमकी दीक आसली 

हालीं हात सुटल्यात 

गती वाडल्या, 

आयज गर्दी धांवता 

दिकांत जावन 

एकामेकांक धुकलीत 

माड्डयता 

रक्तबंबाळ रस्तो 

आनी उदास दिको 

एकामेकांच्या दोळ्यांत पळयतात 


आत्मनाद ।८१। 


स्त्रीवादी नदरेंतल्यान 
स्त्रीत्वाचो सोद 





आत्मनाद ।८३। 


स्वतंत्र 


तशें खूप कितें जाय आसलें 
जिस्त तेंच तर मेळ्ळें ना 

पूण 

हें समाधानूय उणें न्हय की 
झाडावरी जगूंक जमलें 

दरेका उत्पातांत पांय रोवन 
उबें रांवक जमलें 

आपुणूच खोल खोल वयताना 
गाभ्यांतलो उजवाड पळयतना 
देंटावरी निर्लेप जांवक मेळ्ळें 
बिंयाक पूर्ण स्वतंत्र तरी करपाक मेळ्ळें 


।८४। आत्मनाद 


सोद 


ती कितें तरी सोदता 

दर्यात न्हयेंत, दोंगरांत, 

जंगलांत, फुलांत, 

सुकण्यांच्या दोळ्यांत 

ती कितें पळयता काय? 

हजार युगां सरलीं तरी 

हे धर्तरेर धारेमेरेन 

तिचो सोद चलतूच आसा 

राती फाटल्यान राती गेल्यो तरी 
तिचे दोळे धांकच नात 

ते जाल्यात अशे कुपाळ 

कुपांच्या आरपार पावपी 

एके नदरेचीच फक्त आतां गरज 
ती नदर जर तुजी आसत जाल्यार 
मतींत धर, 

त्या कुपाफाटल्यान 

सपनांच्या कुडक्याचें तामसार मळब 
तुजेर कोंसळपाची शक्यताय आसा 
देखून हे सुखी मनशा, 

अशा कुपाळ्ळेल्या दोळ्यांक 

ते कितलेय ओडलायणे आसले तरी 
तूं केन्नाच पळोंव नाकां 

तूं केन्नाच पळोंव नाका... 


आत्मनाद ।८५। 


मळब जायत आसा 


तो ताच्या 

चान्न्याच्या मळबांत 

कसो धूंद, मस्त आसलो 

ती मात 

धारेची एक रेग जावन 

मळबाचे कडेक उबी 

पळयत वाट ताच्या आपोवपाची... 
पूण तो उलयत गेलो 

आपल्या लखलखत्या मळबासंबंदान 
सांबाळीत रावलो आपले सप्तरंग. 
ताच्या मळबांतलो 

एकूय कुडको आपलो न्हय 

हें लक्षांत येतांच 

ती परतली 

धांदळींतूच 

आतां तिचें मळब 

तीच बांदता 

कुपांचे खांबे घालता 

सूर्य चंद्रिमाचें तोर्ण करता 

ती आपुणूच आतां 

एक मळब जायत आसा 


।८६। आत्मनाद 


वेश्या 


पयरुच तिणे 

सारकी करुन घेतल्यां 
आपलीं पावलां, काळीजलेगीत! 
माड्डीत वयता ती 

शेकान शेक वाळवंट 
सूयसूत, वकल 

तेलहळडीची वाटीय 

घेवन वयता ती! 

तिका याद्‌ जाता 

पयले चौकटींतल्यान 

भितर सरतना 

ती अबला आसली. 

भायर येतना 

व्यभिचारी थाल्ली 

आतां उक्त्या रस्त्यावयल्यान 
वाळवंटात वयतना 

घड़ये ती वेश्या थारत, 

पूण तरीय भियेवन 
फाटल्यान परतुचें बेमानपणा 
ती केन्नाच करची ना. 
सांबाळून हाडलेल्या सपनांच्या 
चुच्याची रांगोळी घालीत 

ती वाळवटांतल्यान 

मुखार मुखार वचत रावतली 
मुखारुच वचत रावतली 


आयज हांव आसा 

म्हजेकडें हांव आसा 

एक अवर्णनीय अवस्था आसा. 
तुजी याद आसा 

लडखडट्या पांयांवरी आयुश्य 
घेवन तुज्या दारांत येतना 

एका विराट रानाक उजो लागलेलो 
हांवें पव्ठयल्लो 

अशें समज 

त्या उज्याचो एक घोंट 

तुकाय दुंवचो, 

म्हण प्रत्यक्ष उजोच 

तुज्या दारांत आयल्लो. 

पूण सोदुन सोदुनूय 

तो उजो पिवपी दर्या 

तिच्या हाताक लागलोच ना. 
आयज म्हज्या मलप्यांर आसात 
चार दोन गोबराच्यो चिमट्यो 
राव, फूंक मान्नाका, 
सांबाळ्ळ्यात त्यो हांवें म्हजेखातीर, 
म्हज्यांतल्या उज्याचे 
यादीखातीर ! 


आत्मनाद ।८७। 


।८८। आत्मनाद 


आदिमाय 


तुज्या दाराचे चौकटीत पावलों तेन्ना 
हांवें ना म्हटलेलीं 

तीं सपनसंवणीं 

तूं अशीच सोडटालें 

वाऱ्यार 

आनी 

मळब एक सूर्यबींब जावन 

तुजे कुशींत भितर सरतालें 

एका विराट घटायेन 

तूं उबें आसले 

पर्वतावरी 

फाटली जीण फूक मारुन उड़यतालें 
थंड थंड निळायेंतल्यान 
आदिमायेवरी धाय दिकांत 

बेफाम जावन 


नगण्य आसली म्हज्या स्पर्शाची पालय 
आतां तुज्या आंगाच्या अनादी संगीताक 


तुकां राव म्हण्टा म्हणसर 

ल्हारांत अस्तमलें पयस दर्यापार गेलें 
केन्नाच परत ना मेळपाक 

तुज्या दाराचे चौकटीत 

पावलों तेन्ना... 

आत्मनाद ।८९। 


अशीम 


तेन्ना कशे अचानक 

अनावर कढ आयल्ठे कवितेचे 

खर खर लाव्हावरी प्राण फुंकून 

व्हांवत गेलें अस्तुरेचें अंतःकरण अक्षराअक्षरांतल्यान 
अप्रुप दिसून स्वताच्याच शब्दांचें 

पिशी अस्तुर तेंच तेंच सांगत गेली 

बेभान जावन 

घडये दिसलां आसत तिका 

मेळत ह्या व्हांवपाउपरांत 

निरंतर, अशीम शांतताय मनासारखी धवीफुल्ल 
मागीर अस्तुरी केन्नासावन वणवणत गेली 
जमीन, जमनी भितल्ल्यानूय 

दिले धोंगशे काळ्या कीड कुपाळ मळबाक 
आपल्या बंद मुठीनी 

फुलांच्या गाभ्यातल्या मोनेळींत 

आनी संवण्यांच्या चिंवचिंवटांतूय भरशिलो तिणे 
आपलो सूर 

उत्कट आकुळतायेन 

पूण तरी तिका केन्नाच मेळळी ना 

तिका जाय आसलेली 

नदरे आरपार पावपी 

ती सुंदर खोल समज 

आतां करीना ती यत्न 

स्वताक स्त्रीसुलभ सात्विक बी दवरपाक 
काळखाचे काळे कीट्ट कुशींतुच 

दवरता बरोवन इतिहास 

अस्तुरपणाक जाल्ल्या समस्त भ्रमांचो 
सनातन तानभुकेकूच मोगाचें सोबीत 

नांब दिवन 

पातळायल्ल्या एका विलक्षण मायाजाळाचो 


।९०। आत्मनाद 


चंद्र लासूक लागला 


चिरकाळ हें अश्शें चालू आसा 
प्रेमाच्या सोदांत 

अनंत भोंवन आयल्ल्या तिणे 
आंतकड्या वांगडाच 

आपले तानेचीय 

गुटली करुन 

खोह्ून दिली 

धर्तरेवेल्यान सकल 

वादळा वाऱ्यांत 

सोललेल्या पांवलांनीच 

ती उबी रावली 

ज्वालामुखी मुखार 

उबेक 

पळयतां पळयतां तिणे 

अख्खो उजोच पिवन उडयलो. 
हालीं तिच्या हुस्काराच्या धगानूच 
सूर्य थंड जांवक लागला 
सपनांतले निळे ज्वाळेन 

चंद्र लासून गेला 

इश्टा, 

तिणे अश्शा झाडलेल्या गोबराच्या कणाकणातल्यान 
जन्माक येता उज्याची कविता 
पूण पिशा 

तू मात आजुनूय तुज्या त्याच 
गुलाबी प्रेमकवितांनीच गूंग न्हय???? 


Ps न. न्यात 


दर एका अक्षराक 


हें आयुश्य जाता एक प्रेम पत्र 
प्रत्यक्ष परमात्म्यान 

सूर्यशायेन धर्तरेच्या कागदार बरोवन 
अचळय वान्याहातान दिवन धाडलेलें 
पूण... 

पूण एके हिंसक असुयेन 

ताणीं फापशिल्ले ते वाटेंतूच 

अर्थ ना कळ्ळेल्यान 

लासून गोबोरुय फुंकलो 

म्हज्या दारांत 

कितल्या रागान 

तो कडू गोबोरुय 

गोटून उडयलो हांवें 

कवळ्या वताबराबर 

मोन्यानी, जाप ना काडटां 

पूण 

आयज म्हज्या दर एका अक्षराक 
उज्याची धग आसा 

परमात्म्या, 

तुजो परमळ आसा 


तांच्या हातांत फकत 
हारीचें निशाण आसा 


आत्मनाद ।९१। 


।९२। आत्मनाद 


च्चूडी 


हातांतले कवदे ताणी 
केन्नाच पालोवन घातल्यात 
म्हजे दोळेच जाल्यात 

दोन पेटलेल्यो चुडी 

आनी, 

हांव यत्न करतां 

तुज्या दोळ्यांच्या डोहांतल्यान 
भायर येंवचो 

याद जाता? 

तेन्ना म्हजें अस्तित्व सोदीत 
हांव देंवत रावलें 

हीं अंतहीण सपणां 

पूण 

पूण फुडें फुडें दर एक सपण 
अशें शेळ्यान भल्लेलें 

निसङ्डै जायत गेह्लें 

वाटेक पिंजलेलीं 
फुलपाकुल्यांचीं पाखां 
पुरंवपी चंद्रकिरणां 

मुखार तर 

आयस पयस फकत मृगजळ 
म्हणून मतींत दवर 

आतां म्हजे दोळेच 

जाल्यात पेटलेल्यो चुडी 
आनी हांव... 

भायर येतां 

तुज्या दोळ्यांच्या डोहांतल्यान 


खच्यांनीच म्हाकां बरोंबची आसली 
कविता एका सुंदर प्रेमाची 

पूण कितलेय यत्न केले तरी 

उदेलींच ना तीं उतरां कंवळीं, गुलाबी 
अस्तुरी नावांचें दुःख 

भर दिसाउजवड्यां, भर अंधकारांत 
भुतावरी नाचत रावलें म्हज्या भायर भितर 
यो वच करीत 

हांसत रावलें खदखदून 

म्हज्या सोबीत उतरांच्याच 

दोळ्यांक दोळो लावन, 

दुःखांचे उले जायत गेले 

अदिकादीक आर्त आनी हांव सल्लें भितर 
दुःखांच्याच दोळ्यांत शांतपणान 

आनी कीट्ट काळे धोलींत म्हाकां दिसत गेल्यो 
जायत्योजाणी म्हजेसयत 

मोडणा मोडणार, घोला-पालसांर 

सण्ण जावन बसलेल्यो 

याद जाता प्रेम नावांची कशी उठलेली 

ती जीव घेवपी हूल 

कसो जाल्लो भ्रम भाबड्या मनाक? 

आयज मात ही उतरांपलतडची थंड किरांव शांतताय 
थरथरते तानेची अनिवार वास्तवताय 

हांब धांवत सुट्टा जिवाच्या आकांतान 
म्हाकां आतां केन्नाच बरोंबची नासता 
प्रेमाबिमाची गुलाबी कविता. 


आत्मनाद ।९३। 


।९४। आत्मनाद 


इतिहासाभायली 


अख्ख्या पर्यावरणांतल्यान 

अचळय कुशीक पडत वयता एक अस्तुरी 
वेगळींच जावन वयतात तिची झाडां, पानां, फुलां 
आनी फुलांचे परमळूय. 

इतकेंच न्हंय तर 

ल्हवु ल्हवु तिची बदलता तिची भास, तिची उतरां 
आनी अर्थूय मागीर वेगळेच आसतात 

फकत तिचे, तिचेचखातीर 

ह्या वेगळेपणाचेंच तयार जाता 

एक वेगळें कवच 


आत्मनाद ।९५। 


सुबक, वारो न वचपी 

आरपार दिसपी 

जिच्यांत उबे रावल्ले अस्तुरेक 

कळटा भितल्ले भितर 

हांगा तर आसा अपरंपार वेदनांची कात 
आन्‌ व्हांवपी रगतूय पुरातन वेदनाच तर आसात 
कसकसत, खेळयत रावपी 

आन्‌ तरी सतत 

फुलतच रावपी ताज्या फुलांवरी. 

अस्तुरी मागीर उस्तीत वयता घट्ट जमीन 
दिसता, तिका गवसत आपल्या अस्तित्वाचे 
नितांत, सुंदर मूळ 

केन्नातरी, कोणेतरी पुरुन घातलेलें 

अस्तुरी करता 

काळ्या किट्ट शुन्यामेरेनचो प्रवास 

सरत वयता ल्हवु ल्हवु तिची अवघी तान 
कसलोच उरना वास भायर भितर 

पूण पेशी पेशींत पेटलेल्या लख्ख उजवाडांत 
गळून वयता अवघो रंग. 

कोणेतरी, केन्नातरी रुजयल्ल्या अट्टहासान 
अस्तुरी मागीर घेता एक जगावेगळी तान 
पयलेच पावट निरागसपणान 

कारण तिका कळळेलें आसता 

आपुणूच तर आसली 

इतिहासाआदींची 

आन्‌ 

इतिहासाउपरांतचीय 

आरंबुन आयल्ली 

पयलेवयले सजीवतायेची 

निशाणी, धवीफुल्ल 


।९६। आत्मनाद 


सरहद्द 


प्रेम करतले अस्तुरेउपरांत 

अस्तुरेबगर आसत आनीक एकाद्रै जग 
आयज ना 

फाल्यां आसतूय घडये 

त्या जगाखातीर बरोवन दवरतां 

हें म्हर्जे गीत 

अस्तुरेबगर त्या जगांत तुकां रावपूच जमपाचें ना 
हें खात्रीचे 

कारण ह्या अनंतांत ती उबी आसा केन्नासावन 
तिच्या पालवान धांकून उडयलां 

पुराय मळब 

पांय तिचे धर्तरेच्या तळाक 


लावन सुर्याचो तिळो 

व्हांवयता ती दुदाचो झरो 

अस्तुरी आसना फकत मोग 

ती आसता झाड़ उजवाड़ाचें 
तिच्यांतल्यान उडटात उजवाड़ाचीं सवणीं 
केन्ना ती जाता उज्याचें मीर्ग 
आपलेचकडें बंड करुन उसळटा चारखूर 
पूण तुजेखातीर 

फकत तुजेखातीर 

आरे 

अस्तुरी फकत उजोच नासता 

ती आसता न्हय 

व्हांबतां व्हांवतां आवाज ना करतांच रडपी 
दुकांचीं साळकां फुलयत वचपी 

पूण न्हयतली तीं उदास पाणसाळकां 
पळयल्यां केन्ना कोणे? 


इतलें सगळें आसुनूय तुंकां परकीच आसा तीं 


हजारांनी वर्सा तुज्यासांगाता 
वस्राविरयत रावुनूय 

तिच्या मनाभितर 

एक सुवात उल्ल्याच 

कोरी करकरीत अस्पर्शित 
जशी काय एक सरहद्द 

जय तूं केन्नाच पावूं शकलो ना 
आनी थंयसल्ल्यानूच तर फुंट्टा 
अस्तुरेचे कवितेची मुदल आंकरी 
आन्‌ तेंय तुका खबर ना 

तरी तुका दिसता 

ती फक्त तुजीच आसा 

ती फकत आमचीच आसा 


आत्मनाद ।९७। 


।९८। आत्मनाद 


परमेश्वर 


म्हज्या परमभक्तावरी 
दुःखां बसल्यांत 
म्ह्ज्या दारांत 

म्हजे भितर 

सामकीं मांडी मारुन 
खिणभरुय हालना 
तांची नदर म्हजेवयल्यान 
पूण हांवूय 

बेंगायतां तांकां 
म्हज्या काळजाकडें 
स्वताक एक 
परमेश्वर समजून 


आत्मनाद ।९९। 


हायकू 


भरभरून व्हांवता 

पूर पापण्यांतले 

नहंयेचें मूळ आकळना 

७७ 

तुजे हायकु पालेंबक लागल्यात 
आनी हांव 

कितलें घुस्पलें 

७ 

तुकां अशें शब्दांत घालप 
म्हटल्यार आपल्यांतल्यानूच 
पैसावप तर ना न्हंय? 

७७ 

हांवूच जाल्यां धवो फुल कागद 
अद तुज्या येवपाची 

वाट पळोवपी 

७७ 

कळटा म्हाकां 

सद्दा तुजें कागदावेल्यान यो वच 
हायकुंचें पीक वाडत वचप 
पेनाच्या आपारार दाट्टा 

समग्र आर्तताय 

तूं फक्त उतर दी 


।१००। आत्मनाद 


मिरयेल्ले रेवेर 

रुणझुणलें पांवल 

कोण उबो रक्तांत भिनून 

पानांची हरवी जांबय 

कितली भियेली रानजाय 

हांसूंक येता न्हंय तुकां ? 

हांगा काळें किट्ट धुकें मनभर पातळळेलें 
आन्‌ तंय लक्ष नक्षत्रां उदेंतीं 

हो तुजो कसलो न्याय? 

तूं हजार धारांनी कोंसळपी 

चींब झाडांनी अनवाणे संवणे 
स्वताकूच सोदपी, दिसता न्हय? 
तूं दिसत हे आशेनूच 

पयस जाता मळब 
चंद्राभोबतणचीं कुपां 

फूलपण दिलें ना 

तरी उपकारता 

देंटावरी जगूंक शिकय 

अचळय उजवाडांत पावप 
समजुकूय जाय 

गाड गाड एकांत 

तुजेविशीं दुभाव येता तेन्ना याद जाता 
रगतांत भछ्लेलें वीख 

अचळय कोण पिवन गेलो? 


. = 


ब्रशार भगवो रंग? 

आतां शब्दूय संन्यास 

घेतले काय कितें! 

ee 

भायर मनीसपणाभायली झाडतोड़ 
भितल्ले आंकरेचो 

निश्पाप हुंकार कळटा काय ना तुकां? 


कुडींतल्यान उडलेलीं 
फुलपाकुल्यांचीं भिरीं 

पळय वण्टीर गोठेल्यांत 

ee 

संवेदनांची नितळ कूड 

थंय फकत 

हांव आनी तूं 

७७ 

उपाट काळखांत रोमचेपयलीं 
दाखयशीत एकदांय भित्तल्लो झरो? 
थेंब दंवाचो पिकल्या पानाक? 
७ 

झाडांनी सदांच फुलून येंवचें तुज्या येवकाराक 
पूण सुकत येतल्या फुलबागांसंबंदान सुजीं सुकणीं 
तुकां कांयच सांगना कशीं? 

ee 

धोलकीं, आरत्यो 

घंटांच्या घणघणाटांत 
धूप-चंदनगंधाच्या लेपांत 
फुलांच्या पांगरुणांत 

तूं किर्ते थंडसो बसला? 

सामको अनादि काळासावन 


आत्मनाद ।१०१। 


।१०२। आत्मनाद 


पयस पल्ल्याक पातळ्ळेल्या विराट रानात 
हांव सदांच एकटक्यान उबीं 

मात्सो रावशीत? 

आयचें झूज सामकें अटीतटीचें आसा 
७०७ 

दुःखा-दुःखांत 

मिणमिणटो दिवो दवरता 

कोणाक कितलो उजवाड दिंवचो 

हैं तूंच थारायता 

७७ 

आमचो अहंभाव आनि श्रद्धा 

हांची सदचीच मारामारी 

कितले कुस्कुटशें आसात न्हय आमी? 
७७ 

तुजेलागीं पावचें म्हण्णुच 

दिलां न्हय इतलें दुःख? 

काय आनीक कितें 

ee 

हें गूढ एकांतक 

तुजे जाणीवेंतल्यान 

आतां जायन पैलपार सहज 

ee 

सुख-दुःखाच्या गणितापलतडीं 

उबो आसा तूंच कशें कळचें आमकां? 
७७ 

तशे तूं कांयच दिना 

मनाक जायशें, तरी आमी 

नतमस्तक, पूण कित्याक? 


आत्मनाद ।१०३। 


जन्मावरीच मरणूय 

दिसचें सुंदर 

तू आसा न्हय म्हज्यांत ? 

अपार श्रद्धेन जुळ्ळेले म्हजे हात 
ते मागतच आसले एकसारके 
पूण तूं आयलोय तितल्याच तीव्र वेगान 
हें एकटेपण 

शाप काय वरदान 

थारावपीय तूंच 

बावली जल्मुंचे आदींच 

बावलो शेणलेलो 

आतां जाप फकत तुजेकडें 

येरें सुटलेले जिणेर 

कोंसळ जावन लखलकीत जोगूल 
हुमटावन पाळांमुळां दी नवो अर्थ 
घडये नवें दुःख, 

कितेंय.... 

दुःखाक प्राणांतल्यान फुटलेली 
विक्षण पालय, म्हणचें उतर 
म्हणचेंच तूं, तुजो सांगात. 
मिरयेल्ले रेंवेर 

रुणझुणलें पावल 

कोण उबो रक्तांत भिनून ? 

आत्मनाद ।१०५। 

सकाळीं आमी उठ्ठात तेन्ना 
आमचेच वांगडा उठ्ठ मरणूय 
काडटा एक मस्त जांभय 
हांव जें करतां तेंच 

तोय करता 

दीसभर तो आपले वांगडा 
भोंवता. 

ऑफिसांतूय तो येता 
सांजवेळा चलत 

घरा येता आसतना 

ताची उदास सांवळी 

लागता फाटल्यान 

एकेक पावट मध्यान रातीं 
दुःखां आमकां रडयतात तेन्ना, 
मर्ण ताच्या नाजूक जायत वयतल्या 
सुंदर बोटांनी 

आमचे दोळे पुसता. 

आमकां खबर आसता 
मर्णाउपरांत पुनर्जन्म ना 

भांगर रुपें, रोग 

असलें छळपी 

दुःख ना. 

पूण राती तो वेंगेंत घेतना 
आमी भितात कित्याक ? 
इतलो मोग 

आसता कित्याक जिविताचेर ? 
कळना. 

खरेंच कळना 


आत्मनाद ।१०७। 


।१०८। आत्मनाद 


एकान्त वळीर... 


मळब आनी धर्तरेमदल्या सबन आसमंत जेन्ना 
सुकण्यांझाडांसकट निवांत न्हिदता 
तेन्ना त्या गूढ काव्ठखांत 

एकटेपण उठून बसता 

जाचेविशीं सांगपाक 

उणी पडटात उतरां 

जाणे ताणे आपापणेच 

सोंसचीं आसतात हीं स्पंदनां.... 

हें एकटेपण, 

सांवळी जावन तें तोंचीत रावता 
रातभर तें पारोय करता 

घोंटेर विसल्लेलें सुकणें जावन 
शिरंतरांतल्यान चिवर्चिवत रावता 
जंगलांत आपटतल्या भुतावरी 
भिवोवनूय घालता.... 

हैं एकटेपण, 

कितलें दुखेस्त आसता ! 

मनशांच्या अथांग दर्यात 

आपलें म्हण कोण्ण नासता 
आपल्याच दुकांनी 

बाबडें हुमकळत रावता. 

एकटेपण आसता एक शोक. 
एकटेपण आसता एक शापूय 

आनी तरी केन्ना केन्ना 

एकटेपण आसता वर. 

कारण 

आपुणूच आपले लागीं येता 

आपूण आपलेचकडें उलोंबक लागता 
आपुणूच आपलो आदार जाता 

आनी तातुंतूच एक पुनर्जन्म लिपलेलो आसता. 


आत्मनाद ।१०९। 


वता पेटल्यात तरी... 


फातर फोडून मुळांखोल गेल्यांत 

आनी झाडाक भार येंबक लागलो 
सुकण्यांची पांचवीचार सांवळी जालें 
आपलेचकडें उलोंवक लागलें 

दर एका खिणाक चडांत चड 

अवघड जायत वचपी ह्या खेळांत 
कोणे शिकयलें आसतलें काय झाडाक 
दोळे आसुनूय पळोंबचें न्हय म्हण 
कान आसुनूय आयकुंचें न्हय 

कितलेंय उचंबळुन आयलें तरी 
उसवुंकूय दिंवची न्हय थरथरुय 

निबर जायत वचपी कातीर 

मुळां उक्ती पडलीं तरी 

भितल्ल्या गाभ्यामेरेन मोनेच 

मोने जांवन रावचें 

सामकें आपणेंच आपल्यांत आसलेलेवरी 
ह्या उक्त्या मळार 

वतां पेटल्यांत तरी... 


।११०। आत्मनाद 


आह्लय 


हरशीं शांत दिसपी 

म्हर्जे झेमेंत 

एक अख्खी आगळी 
जाग आसता 

शिरंत्रांच्या अरण्यांत 
सुकण्यांचीं गितां 

आनी किलबिल 

गालार देंवल्ल्या थेंबाच्या 
सांवळ्या मळबांत 

सवणीं उडून वयतात 
म्हजेखातीर मात एक आह्लुय 
याद्दीन दवरुन वयतात 


। आत्मनाद ।१११। 


| 
'भिरांत 


उदेता तसो 

सदचेसारखोच दर दीस 

कोणाक उदासी 

कोणाक खोस घेवन 

कितेंय आसू 

पूण एक भिरांत 

भर दिसा राती 

दर खिणाक 

व्हांवत आसता आमच्यांतल्यान 
आशा-निराशेच्या खेळांतल्यान 
सकाळच्या पवित्र वातावरणांतल्यान 
सांजवेळच्या धुंबार उजवाडांतल्यान 
ही भिरांत 

खुणायता आमकां 

काळ्या किट्ट डोहाचे कडेक 

जशें बसलेलें आसता 

भिरांकूळ दांतांचें 

एकांतप्रिय मानगें 

तशी ही भिरांत मागीर 

तोंड उक्तें घालून उबी जाता अकस्मात 
आमी यादींक भितात 

देवाक भितात 

मरणाक भितात 

एकटेपणाक भितात 

अकस्मात येवपी सोयच्याकूय आमी भितात 
जगपाच्या फट तत्वज्ञानाक लागून 
ऑफिसांतल्या बॉसाकूय 

आमी भितात 


।११२। आत्मनाद 


पूण 


आमी तेन्ना खर्‍यांनी भियेतात 

जेन्ना कालमेरेन चुचूचो काक्याचो घांस घेत 
वाडलेलीं भुरगीं उलयतात आमचेकडें 

आपल्या भिरांकूळ नजरांचीं आर्मा जोखून 

आनी सोडटात गुळयो ठो... ठो... 

चाळीस वर्सा सांवळेवरी संवसार करुनूय तो म्हण्टा 
खरोखुरो हांव तुकां केन्ना कळ्ळोच ना 

तेन्ना मात खत्यांनीच भियोन वयतां आमी 


आत्मनाद ।११३। 


ही गती 


ही कसली अचानक नेट्टान पिशावरी 
गती आयल्या जिणेक 

आन्‌ 

धांबत सुटल्या ती 

नेट्टान पिशावरी 

खंयूय, केन्नाय 

थांबूंक शकनासलेले ट्रेनीबरी 
आनी आमी सगळे 

कोणाक खबर खंय 

कोणाक सोदीत 

वचत आसात सामके 
असाय जावन मुखार मुखार 


।११४। आत्मनाद 


आमची चेतना थरथरता 

हिचे भिरांकूळ गतीमुखार 
तणाचे निश्प्राण काडयेवरी 
आवाजाच्या प्रचंड कोलाहलांत 
दिसत वयतात 

गर्देची कुड्डी भविश्यां 
प्रियकराक मेळपाक 

उत्सुक प्रेयसी 

दोतोराक मेळपाक वचपी 
डबडबलेल्या दोळ्यांचो काळीज-रोगी 
दोगांचेय व्हडले सुस्कार 
एकामेकां लागीं 

गालांर भिजलेल्या दुकांसयत 
कवळ्या हासपाक 

जन्म आनी मरणाक 
एकाचवेळा वेंगेंत घेवन 

धांवपी ही ट्रेन 

हिका वेदनेची व्याकुळताय समजूं 
काय, समजू आनंदमयता ? 
सपनरुपी तानेच्या 
मायाजालाची ही 

अतहीन यात्रा 

कळच ना 

तूं, हांव, तो, ती 

आमी सगळेच 

एकामेकांच्या इतले शेजरा 
इतके लागीं आसून 

परत परत कोणाक सोदीत 

हे ट्रेनींतल्यान 

नेमके आमी वयतात खंय? 


आत्मनाद ।११५। 


बाकी काय ना 


एक खीण असोय येता 
अजिठ्यांतल्यो निर्जीव म्हुर्ती 
अकस्मात जिव्यो जावन उलोंवच्यो 
तशींच गूढपणान उठून बसतात 
कांय सत्यां 

आनी मागीर 

कितलेय ओडून घेतले 

सांस्कृतिक बुरखे 

तरी लखलखून येतात 

कोनशे कुर्कुटां फटींच्या सुखांची 
सगळेंच जाता मागीर लख्ख उजवाडाचें 
उमजत येता आपल्याकूय 


वेगळेंच आसता 
फुलत येतल्या चंद्रासयत 


।११६। आत्मनाद 


दरेकाचें मळब 

एकाच पाख्यासकल लेगीत 
आगळीच आसता दरेकाच्या दुःखाची 
आनी सुखाचीय जात 

वार तुटचे आदींच 
आवय-गर्भातूच सोदलेली आसता 
जाणे ताणे आपापली वाट 

तरी पूण मोखून मारुंकुच येना 

ही कवळी कात 

मागीर रस्त्यावयल्या दुकांकूय 
येता उदाशेचो दर्प 

वाऱ्यांतल्यान आयकू येतात 
पुरंवपी मोने मोगयाळे हुस्कार 
गर्देतल्यान चलतना एकट्यान 
पळयतां अर्दनम्न भिकान्नीची 
थरथरती लज 

भुकेली खोप 

व्हान्यावयल्या पोरांच्या दोळ्यांक 
दोळो भिडयतना 

हजारवेळा मरुन वयतां आमी 
अकस्मात उठून बसलेल्या 

त्या सत्याच्या उजवाडांत 


इतकें सगळें कळुनूय 

जायत वयता परत आमी 
त्या अजिंठ्यांतल्या म्हर्तीवर 
निर्जीव, अचेतन 

बाकी कांय ना 

बाकी कांयच ना 


आयज मळबाचे दोळे 

भरुन आयल्यात काळ्याशार कुपांनी 
आतां तीं निश्चितूच कोंसळटलीं 
व्हांवत वयतलीं ताच्या दोळ्यांतल्यान 
उदास, असाय अ-थांब धार 

हांव मळबाक दोळ्यांत भरुन घेतां. 
खबर ना फाल्या किते आसत? 

तें आसत, 

हांव नासन, 

हांव आसन, 

तें नासत 


आत्मनाद ।११७। 


।११८। आत्मनाद 


अस्तुर आतां 


अस्तूर आतां आपशीच आयकता 

आवाज स्वताचो 

तो आतां अनवळखी उल्लो ना 

तिका पुर्विल्लिवरी 

जायत्या मर्णाउपरांतचें 

जगपाचें मोल 

कितले सुंदर तरेन सांगता तो स्वताक 

स्वताच्या रुपाचे तोखणायेक भाळना ती 

आनी तें कोणे केलेंच जाल्यार ती फकत मंद हांसता 


अस्तुरी आतां चित्रा काडटा 

अनिर्बंध मळबाची 

उमाळून आयल्ल्या दर्याचीं 

अथांग धर्तरेचीं 

तिचे निस्तेज नदरेंत 

अकस्मात ही कसली विलक्षण चमक? 
पांवलांत जैतवंत झुजान्याचो धेंक ? 
अकस्मात अर्थ कळळा तिका 

अजिंठा खजुराहोच्या अर्दनम्न शिल्पांचो 
छिन्नी हातोड्यान 

कितल्या सोपेपणान फोडटा ती सगळी शिल्पकला 
आनी त्याच काळ्या कीट्ट पाशाणार 
कोंरांथता. तिचेच जिणेची खरीखरी कविता 


अस्तुरी आतां म्हुर्तितल्यान भायर आयल्या 
अस्तुरी आतां शिल्पांतल्यान भायर आयल्या 


आत्मनाद ।११९। 


शब्दनादातल्यान 
आत्मनादांत! 


निसर्गाचो एक विचित्र नेम आसता. तो खंयच्याच मनशाक एकतर्फी 
कांयच दिना. गुलाबाक फकत फुलांच तितलीं दिना. सांगाताक 
घे म्हण कांटेय दिवन धाडटा. मनीस जिविताकूय ताचो होच नेम 
आसता. सूख आनी दूख दिवनूच तो मनशाक जन्माक घालता. पूण 
कलाकाराचे बाबतींत तो आनी इल्लो फिशालकाय वापरता. एके वटेन 
तो ताका गाड प्रतिभा भेटयता जाल्यार तेच वेळार खर शोकत्रस्त 
अवतिकायेच्या सांखळदंडानीय ताका घुस्पावनूय दवरता. एकावटेन 
आशिर्वादाचें वरदान तर दुसरे वटेन शापाचें समर्थ दान! ह्या 
दोगांयमदीं प्रतिभावंताचो अखंड संघर्श सुरु जाता. ह्या जीव घेवपी 
संघर्शांतल्यानूच ताका आपली निर्मितीक्षमताय साबूत दवरची पडटा. 
घणघट्ट पाशाण फोडून तांतल्यान आंकरेत, मळबाक तांग घालीत 
आपल्या पाळांक घट्ट घांस दितल्या पिंपळावरी ताका जिविताचे 
मातयेंत उबे रावचें पडटा. अशे झुजाय परिस्थितींत जेन्ना ताका ठम्म 
उबें रावचें पडटा तेन्नाच इतिहास आकाराक येता. प्रतिभावंताच्या 
जैताची ही मानकुरू म्हणची पडटली. पूण अशा झंजावाती, वादळी 
आनी पुराय विप्रीत परिस्थितींत जें साहित्य उद्रवाक येता तें अद्भुत 


।१२०। आत्मनाद 


तर आसताच तें अस्सलूय आसता. वाचकाच्या जीण-भानाक एक उंचाय दिवपी 
आसता. 

कवयित्री मीरा आनी तांची कविताय हाका अपवाद ना. ताणी केल्लें सृजन 
म्हटल्यार ताणी तांच्या अखंड जिविताकडें घेतलेल्या जीवखायन्या झुजाची इती 
आसा. संघर्श आनी सृजन हांच्या अनवळखी इश्टागतीचो हो प्रातिभ-परिणाम 
आसा. 

मीरा” हें नांव आतां मराठी काव्य प्रांतांत सन्मानान थिरावलां. जायते 
कवितासंग्रह तांच्या नांवार आसात. कवितेवरीच अत्यंत सकस अशें ललित 
गद्युय ताणी बरयलां. देशांतल्या श्रेश्ट कविंच्या कवितांचो सरस अणकार मराठींत 
करुन मराठी काव्यप्रांताची गिरेस्तकाय निश्चितूच वाडयल्या. रसिक, समीक्षक, 
अभ्यासक अशा सगळ्यांक तांचें साहित्य भावलां. जायत्या प्रतिश्टीत पुरस्कारांनी 
तांचे कवितेचो गौरव केला. एका कविच्या वांट्याक जितलें यश येंवक शकता 
तितलें निश्चितूच तांच्या वांट्याक आयलां. 

वेगवेगळ्या काव्यसंग्रहांनी तांची कविता शिंपडून आसा. त्या सगळ्यांमदल्या 
वेंचीक कवितांचें संपादन करुन एकसणी तांच्या कवितांचो आस्वाद घेंवक 
मेळचो, हे नदरेंतल्यान हो अभ्यास आटापला. हाका लागून एखादो प्रतिभावंत 
सगळ्या वाटानी समजुन घेवपाची संद लाभता. 

शब्दांतल्यान शब्दब्रह्माचो सोदः 

'शब्दा'क लागून मनशाचे जिवित अभिव्यक्त जालें आनी ताका अर्थूय लाभलो. 
मानवी अस्तित्व-सोदूच खंय मुळांत शब्दांतल्यान सुरु जाला. ताका लागून 
शब्द ही मानवी अस्तित्वाची प्रतिकृती आसा. ताच्या जिविताची प्रतिमा. ताच्या 
जगपाचें प्रतिक! ताणे निर्माण केल्ल्या संस्कृतीचें संचीत. म्हणून तर “बायबल” 
ह्या धर्मग्रंथासावन तमाम साहित्यिकांनीय शब्दमहात्म्य सांगलां. मीरा हांच्यो 
जायत्यो कविता व्हडा कुशळतायेन, आत्मियतेन, आनी सार्थपणान शब्द संवाद 
करतात. 

'माझे शब्द' हे कवितेंत त्यो म्हण्टात, म्हजे शब्द आनी म्हज्यो कविता हांव 
काळवृक्षाक ओंपता. कारण- 

'उद्या मी नसेन 

पण माझा एखादा शब्द 

या वृक्षावरचे फूल बनून 


आत्मनाद ।१२१। 


वातावरण सुगंधित करीत असेल.” 
हे ओळींतल्यान शब्दांवयली, तांची चिरंतनावयली अढळ श्रद्धा व्यक्त जाता. 
स्वताच्या विचार भावनांवयलो अटळ विस्वास उक्तो जाता. कारण शब्द म्हटल्यार 
कवयित्रीच्यो विचार- भावनाच तर आसात. 
“कागद' हे कवितेंत स्वताची जीण कशी सरसरत वयता, तें सांगलां. मळबांतल्या 
कुपावरी जीण शब्दांतल्यान सरसरत वयतना दिसता. पूण अकस्मात शब्द-कूप 
फुट्टा. ही भावनांचीच ढगफुटी आसता. आनी हाका लागून आयुश्याचो सवन 
कागद ओलो चिप्प जावन वयता. शब्दांतल्यान व्यक्त जाल्ल्यान मुक्त जाल्ल्याची 
भावना मनाक चींब करुन वयता. जो व्यक्त जाता ताकाच व्यक्ती म्हण्टात आनी 
जो सगल्यांतल्यान मुक्त जाता ताकाच मुक्ती प्राप्त जाता. शब्दांतल्यान मुक्त 
जायत, व्यक्त जायत कवयित्रीचो जिवीत प्रवास सफळतायेचे दिकेन सुरु जाता. 
शब्दांचे सामर्थ्य कवयित्रीक पुरायपणान जाणवल्ल्याचें कळटा. 
कवितेची एक मजा आसता. जाका चित्रां काडपाक येना तो स्वताक केन्नाच 
चित्रकार म्हणना. जाका कुस्ती खेळपाक येना तोय आपल्याक पेलवान म्हणना. 
जायत्या वाटारांनी होच नेम आसा. पूण कवितेबाबतींत मात अशें जायना. शब्दाक 
शब्द जोडपी कितलेशेच जाण स्वताक कवी म्हणून घेतात. आनी इतल्याचेरुच 
ना थांबतां एक दोन काव्यसंग्रह आपणेंच उजवाडावन सभा संमेलनांनी 
मिरोंवकूय लागतात. फावोरान एखाद दुसरो पुरस्कारुय पदरांत घालून घेवन 
ज्येश्ट साहित्यिकूय जावन वयतात. कविता बरोवप म्हटल्यार हातांत वीज 
धरप आनी तें एकाद्याकूच जमता. बाकीचे आपले हात लासून घेतात अशें 
केशवसूत म्हण्टा. आयज दुर्दैवान अशे जायते अशे जळट्या हातांचे कॅक्टस 
कवी प्रतिश्टीत जाल्ल्याचेंय आमकां पळोवक मेळटा. हाका लागून खरी कविता 
शेणटा. खरो कवी लिपून उरता. फुलांच्या बाजारांत तुळस शेणून वयता. शिवाय 
हीं बाजारांतलीं फुलांय प्लास्टिकची! 
कविता म्हटल्यार कितें, तिचें सृजन नेमकें कशें जाता, तिचें शब्दरुप कशें 
अस्तित्वांत येता हाची पुराय जाण मीराक आसा. अशें जाणीवेंतल्यान किल्लपी 
सृजनशीलताय ही अभिजात आसता. परीकथा हे ल्हानशेच कवितेंतल्यान 
कवयित्री ही परिपक्क काव्यजाणीव खूप सुंदर तरेन व्यक्त करता. आपले कवितेचीं 
दारां स्वतांतल्या पंचमहाभुतांक उकतीं करुन ती म्हण्टा, 

“आणि पेरुन टाकतेय 

मी मला शब्दांच्या आत 

कदाचित कवितेतून 

आत्म्याला उगवता येईल 

मुक्तीची सरहद्द तरी गाठता येईल * 

कविता हे केवळ आत्मविश्करण न्हय. आपल्याकूच रोवन आपल्याकूच कोमरी 
फुट्टनाचो अणभव करप आसा हें. ही स्वताचीच वळख. ही आत्ममिमांसा. हें बद्ध 
आरंभासावन मुक्तीचे सरहदिदीमेरेनचो प्रवास करप आनी दोळ्यांत भरुन घेवप 
आसा. हो जिविताच्यो भोगणार वेणो अणभवंचो आनी सोंसपाच्या पुनःप्रत्ययाचो 
खीण आसा. मीराचें कवितेचें हें आकलन हेच खातीर प्रगल्भ आनी परिपक्क 
आसा. 

मोगाकडसून भक्तीमेरेनचो प्रेमप्रवास! 

ह्या संग्रहांतल्यो प्रेम कविता ह्यो सर्वस्वी वेगळ्यो जाणीवो व्यक्त करपी आसात. 
काणी हे कवितेंत अतृप्त मोगाची आस अस्वस्थ करता. प्रेमाचो वसवस केन्नाच 
भागना. देखून ही प्रेमकथा अंतामेरेन हेडतूच उरता. 

प्रेम ही अद्ुत आनी गूढ़ गजाल. प्रेमांत कोण सुखी जाल्ल्याची खबर ना. 
प्रेमाच्या साफल्याच्या मार्गार विखाळ कांटेच कांटे पातळ्ळेले आसतात. प्रेमात 
मनशां फडफडटात, छळ सोंसतात. मर्णूय आपणायतात. तरी संवसार प्रेमाक 
वखवखलेलो आसता. अशें विलक्षण प्रेम सुखासुखी कोणाच्याच हाताक 
लागना. 

परस्परांविशीं आकर्शण म्हटल्यार प्रेम न्हय आनी सहवास म्हटल्यार सफळताय 
न्हय. कारण हे उपरांत झगडीं, वाद आनी तुटप अटळ आसपाचो इतिहास 
संवेदनशील मनाक घायाळ करुन उडयता. मागीर नेमकें प्रेम म्हटल्यार किते? 
मनशां मनशांमदलें प्रेम अशें अल्पजिवी, फट जांवक लागलें की तें मागीर शुल्लक 
मनशांकडल्यान चडांत चड भव्यतेकडें वचूंक लागता. धर्तरेवयल्या व्यक्तिकडल्यान 
तें पंचमहाभुतांकडें वळटा. मागीर प्रीत भक्तिचें रुप घेता. हो प्रवास मात निश्चितूच 
क्षुद्रत्वाकडल्यान भव्यतेकडें जाता. संकुचित्वाकडल्यान उदात्ततेकडै जाता. 
हांगा कसलोच सुवार्थ नासता. ना धन, ना कूड, कसलीच आस हांगा उल्लेली 
नासता. आध्यात्मांत आयल्लो फकत उजवाड आनी उजवाडूच उल्लेलो आसता. 
है अवस्थेचें वर्णन करतना कवयित्री म्हण्टा, 

काळया कुट्ट क्लेशाचा सागर 

शांत होण्यासाठी 

प्रेम नावाचा प्रकाश समजण्यासाठी 

करावी लागते जन्मोजन्मीची प्रतिक्षा... 

माझ्याही प्रेमाने घेतलाय पुन्हा जन्म 

जीवन पैंजण घालून येत आहे. 

एका असीम शाततेतून 

एक स्वर माझ्यातून 

निनादत आहे 

माझे प्रेम परत आले आहे 

माझे प्रेम परत आले आहे 

ही प्रेमानुभूती महत्वपूर्ण आसा. हो एका परम अर्थान ईश्वरी साक्षात्कारुच आसा. 
आमच्या अस्तित्वाच्या उन्नत जायत वयतल्या भानाचो, जाणीवेचो हो प्रेम प्रवास 
प्रगल्भ जायत वयता. 

दुकांच्या दिव्यांची सोबिताय 

मनशाचे वारीकूच दुःख बांदलेलें आसता. जन्माक येतनाच भुरगें रडत येता आनी 
हांगसुनूच जिणेच्या रडगाण्याचो आरंब जाता. 

मानवी जिविताची वाटचाल म्हटल्यार सूख शांततायेच्या सोदाचो अपेशी प्रवास. 
अपेशी म्हणपाचें कारण इतल्या वर्सा उपरांतूय मनीस सुखी जांवक ना. हाचे 
बदला तो दिसान दीस अशांतूच जायत वयतना दिसता. 

सुखाखातीर मनशान मेजूंक येंवच्यो ना इतल्यो गजाली केल्यात. मनाचे 
सवस्कायेखातीर ताणे देवळां बांदलीं, प्रार्थना केल्यो. आत्म्याचे शांतीखातीर 
आध्यात्म तयार केलें. बुद्धिच्या समाधानाखातीर गणित, तर्कशास्त्र तयार केलें. 
कुड़ीचे सवस्कायेखातीर दवा-सेवा-सदनां (हॉस्पिटलां) तयार केलीं, वैज आनी 
अगणित वखदां सोदून काडलीं. फुडाराचे शांततायेखातीर पैसो सोदलो. जाचेकडे 
घे म्हण धन आसा तो नेडन म्हणटा, म्हाकां फुडाराची चिता ना. मरणाउपरांत 
मन थंड उरचें म्हण विम्याचो सोद लायलो खंय. 

इतलेंय करुन तो थंड जालोच ना. अखंड अशांत, अस्वस्थ आनी मानसिक 
नदरेन विफळ-विकृत जायत आसा. सूख साधना घरांत आयली खरी पूण सूख 
बाबडें घराभायर. कारण ताका थंय रावपाक जागोच उल्लो ना. 

मानवी जिणेच्या ह्या अनेक पदरी दुःखाचे जाणविकायेचो आनी संयत, सुजाण 

अविश्कार मीराची कविता करता. 

हृदयापार झळाळत राहतात 

कोणा कधी ना दिसणारे 

अशें हें दुःख. आपल्यांतली अपुर्णत्वाची जाणीव आनी पूर्णत्वाचे आशेन केल्ल्या 
प्रवासांतल्यो अडचणी दुःखाक एक बरी धार दिता. ही कविता रसिकांक एक 
फिशाल बुदवंतकाय दिता. जिणेत प्रेम केन्ना येत कांयच सांगपाक येना. पूण जेन्ना 
तें येता तेन्ना सगळीं दुःखां विसरुन ताका येवकार दिवपांतूच शाणपण आसता. 
हें वास्तव भिरांकूळ आसलें तरीय आपणांव येता अशें आसता. 

पूण जेन्ना दुःखाचें अटळपण आपणांवचेंच पडटा तेन्ना कवयित्र ताचेरुय एक 
उपाय सोदता- 

कोणी नाही पण... 

फक्त दुःखाने 

तिच्यावर प्रेम केले! 

तेव्हा तिने प्रेमाने दुःखाला छातीशी घेतले 

हल्ली दुःख आणि ती 

खूप आनंदात असतात ! 

ही प्रगल्भ सोंशीक मनाची अप्रतिम समजीकाय. हांतल्यानूच जिविताचो अर्थ 
कळपाची शक्यताय आसता. दुःखावांगडाच हो आनंद हॅटस ऑफ म्हणपासारकोच 
आसा. 

मानवी जिविताकडें निसर्गदात्म्याचो सुवाळो 

मीरा आनी निसर्ग हांचें नातें अतूट. गॅलरीतले आकाश ह्या पुस्तकांत तांचो 
सैमाकडे आसलेल्या अद्वैताचो रमणीय अविश्कार जाल्लो पळोंवक मेळटा. 
कवयित्रीचो जन्म गोंयांत. गोंय हें तर निसर्गमोग्यांचें स्वप्नील डेस्टिनेशन. आयज 
जरी कवयित्री गोंयांभायर आसली तरी तिच्या अंतरांत मात गोंयूच वसता आनी 
तें थंयच्यान कशेंच हालपाचें ना. कवयित्रीचें हें सैमप्रेम कुड्डे वा पारंपारीक 
कल्पनेतलें न्हय. निसर्ग तिच्या रुवा रुंवात घट्ट रोमलेलो. पर्यावरणाची समजूय 
घट. मनीस आनी निसर्ग हांचेमदल्या नात्याची संवेदनशील जाणीव तिका आसा. 
ह्या सगल्याक लागून तिची निसर्गकविता चड सैमिक जाल्या. माझ्या पाखराच्या 
कविता हे दीर्घ कवितेत ह्या सगळ्याची गोड अनुभूती येता. सैमलागसारपणातल्यान 

उपरासपी चिंतनूय हांगा प्रगट जाता. 
काळ्या कुपांच्या येवपाआदींच एक इल्लेशें सवणें लंवकते ताळयेर आपलो घोंटेर 
व्हड उमेदीन बांदता. ताचे भोंवतणी घोणी, गिदां, आनी हिंस्र बहिरी ससाणे 
आसात. तरी हें सवणें दुभावविरयत जगता, अशें कवयित्रीचें निरीक्षण. 
हाच्या आदारान कांय चिंतना उजवाडाक येता. सगळेच मानवेतर जीव फकत 
वर्तमान खीण जगतात. भोगतात. अणभवतात. जीं गिदां, घोणी, ससाणे येतले 
तेन्ना येतले. ह्या खिणाक हांव घोंटेर बांदतां. आनी सृजनाचो आनंद भोगतां. 
देखून बिंधास्त आसां, ही ताची भूमिका. 
मनीसूच फकत निखट्या जगपाचें तत्वज्ञान सांगता आनी प्रत्यक्षांत मात ताच्या 
विरुद्ध जगता. ताका हें तत्वज्ञान कळ्ळां पूण वळूंक ना. भूतकाळांतल्या 
घडणुकांच्यो दुखेस्त यादी आनी फुडारांतल्या अज्ञात तशेंच बऱ्याचशा काल्पनिक 
घडणुकांची भिरांत ह्या दोगांयच्या मदीं बळी वयता तो वर्तमानाचो. हेंच ताच्या 
दुःखाचें कारण. 

“मी अन पाऊस” ही निसर्गात तद्रूप जाल्ल्याचो प्रत्यय दिवपी कविता. 

“पाऊस बरसत राहतो 

पाऊस कोसळत राहतो 

पहाटेपर्यंत रुजत जातात माझ्यातच 

पावसाची मुळं... 

बहरतात डोळ्यांत हिरवी गार रानं 

अन्‌ मला परत एकदा कळून चुकतं 

मी अन्‌ पाऊस कधीत 

दोन नसल्याचं /” 

इतल्या पराकोटीचे तद्रुपतायेउपरांत दुःख, पराभव हाचें कुस्कुटूय थंय उरना. 
(शेवटी पराभवही गोड वाटावेत 

एवठं सजवलेलं हे आयुष्य... ˆ 

ही जगपांतली परिपक्कताय. “अपमान गिळायला शिका” हो अण्णा हजारेंचो संदेश 
तोच आसा. श्री साईबाबान सांगलेली 'श्रद्धा आनी सबुरी" हीं म्हान तत्वांय तींच. 
बुद्ध, जेजू, महावीर हांणी सांगलेल्या सोंशीकतायेचोय अर्थ होच. 

पावस आनी मनीस हांचो संबंद अनादी आनी अनामिक आसा. मळब आनी धर्तर 
हांचें मीलन-माध्यम म्हटल्यार पावस. देखुनूच तो मनशाच्या मनाक चडूच चींब 

करता. ताच्यांतली प्रतिमा फुलयता. सृजनाचो सुवाळो मनवपाची प्रेरणा दिता. 
मीराची निसर्गकविता ही अशी सृजनशीलतेचो सोद घेवपी आनी निसर्गाची सांगड 
मनशाच्या जिविताकडे घालपी आसा. 

मानवी नातेसंबंदांचो आंतरच्छेद 

मनशां मनशांत नातीं निर्माण जालीं आनी जिणेक एक नेम - एक व्यवस्था 
लाबली. कवयित्री हे नातें संबंद शिटुकसाणीन तपासता. 

“आई” ही आवयपणाचें एक वेगळेंच आकलन करुन दिवपी कविता. आवयपणाची 
उमेद-धुंदी प्रसुतीप्रमेयाच्या कॅक्टसांतल्यान उक्ती जाता. सूख हें विलक्षण 
कांटयाकें आसता. ह्यो सगळ्यो कविता वाचल्याउपरांत एक गजाल लक्षांत 
येता, की मीरा 'धूव' म्हणून वेगळी आनी “आवय” म्हण आनीकूय वेगळी. पूण 
खंयच्यान तरी दुःखाचो झरो अखंडपणान पाझरतच वयता. 

पण लेकीच्या जन्माहून 

नक्कीच कठीण असतं 

लेकीच्या डोळ्यातली स्वप्न पाहणं 

हांगा वास्तवाची भिरांकूळ जाणीव आवयक तोंचीत आसता. घडये धुवेच्या 
दोळ्यांतलीं सपनां तिच्या स्वताच्या भयान भूतकाळाचें स्मरण दिता आसूये. 
बापायचें अचानक वचप हें अत्यंत त्रासाचे आनी असह्य आसता. “माहीत 
होतं पप्पा तुम्हाला' हे कवितेंतल्यान तें व्यक्त जाता. तर “निरोप” हे कवितेत 
मानवी नातेसंबंदांतल्या इतिहासाची पुनरावृत्ती कशी तयार जाता ताचें वास्तव 
चित्र रेखाटला. आवय- तिची धूव- धुवेची धूव...अशें सैमिक नातेचक्र हांगा 
कलात्मकतेन अविश्कृत जाता. 

स्त्रीवादी नदरेंतल्यान स्त्रीत्वाचो सोद 

कवयित्री मीरा हांच्या वांट्याक 'अस्तुरी” म्हण जे भोग आयले ते तांच्यांतले 
प्रतिभेक जाग हाडटात. सुखाचो त्याग, दुःखाचे भोग, विसंगतीचो योग, अभिजात 
प्रतिभेक जाग हाडटात. दुःखाचो द्रोणगिरी उबाल्लेबगर साहित्याची संजीवनी 
हाताक लागना. मीरा हांची जीण ह्या सगळे तरांच्या कसोट्यांतल्यान वयता. 
तांची कविता हाका गवाय आसा. 

मनीस म्हण एखाद्या अणभवाक भिडप आनी अस्तुरी म्हण अणभवाक सामकार 
वचप, हातूंत महदंतर आसा. 'अस्तुर' म्हण सोसलेल्या छळवादासावन 
मनीसपणावटची वाटचाल म्हटल्यार स्त्रीवादाचो इतिहास अशें मानपाक हरकत 

नासची. “मनीस” म्हण आपल्याक पळयात “अस्तुर' म्हण न्हय, म्हाकांय 
समता जाय. जगपाचें आनी कसल्याय अणभवाचें स्वागत हांव मनीसपणाच्या 
थरावयल्यानूच करपाक म्हाकां स्वातंत्र्य जाय. तुमच्यो तथाकथित बंदनां आनी 
सांस्कृतिक फुटपट्ट्यो म्हाकां नाकात. हीच ताची मुखेल मागणी आसा. 

'ती' कवितेत कवयित्री तिची काणी सांगतना म्हण्टा, . 

“आज अचानक 

चंद्रसूर्य माती-आकाशाचे प्रेम 

तिलाही कळाले होते 

किती जन्मांचे 

त्यांचे देणे 

तिलाही कळाले होते” 

स्वताचोच स्वताचेर जाल्लो हो समर्थ साक्षात्कार. स्त्रीत्वाची पुटां निखळपाक 
लागलीं की स्त्रीमुक्तिचो आरंब जांवक लागता. स्थूल आनी सूक्ष्म हांच्या 
समन्वयाच्या अविश्कारांतल्यान हो सगळ स्त्रीवादाचो प्रवास ह्या रेखांकित जाल्लो 
आसा. 

दुःखभोगांक तण करपी भक्ती 

मोगाच्या मुखावयलो पांवडो म्हटल्यार भक्ती. दुःखांची अटळटाय कवयित्रीक 
कळटा. देखून ती वेगळीच भुमिका घेता आनी दुःखाक तण करुन सोडटा. ती 
आपूण परमेश्वर जाता आनी बस्तान ठोकून बसलेल्या दुःखाक ती भक्त मानता. 
जेन्ना आमीच स्वता सगळ्यांत उंचायेर वयतात तेन्ना दुःखाय पांयांक स्पर्श करपी 
तणापात्यावरी सुसह्य जावन वयतात. ही भावना व्यक्त करतना हांगा हायकू 
रचनाबंध आपणायला. 

“तुला असं शब्दातून व्यक्त करणं 

म्हणजे स्वतःतून दूर करणे 

तर नाही ना?" 

ईश्वर तर आपलेच भितर आसा. एकरुप आसा, मागीर ते विशीं उलोवप म्हटल्यार 
दुराव्याची भावना व्यक्त करप, अशें तर ना न्हय, असो प्रश्न तिका पडटा. हाची 
दुसरी वट म्हटल्यार तिणे ताचें आपले भितल्लें अस्तित्व वळखलां. ही भक्तींतली, 
अध्यात्मांतली अति उंचावेली प्रचीती. ही भक्ती कविता सदचे कवितेपरस वेगळी. 
नवी दिका दखोवपी. 

जिवितानुभूतींतल्यान प्रकटलेलें प्रगल्भ तत्वज्ञान 

मीरा हांचें एक भितल्लें व्यक्तिमत्व आसा. तें तत्वज्ञानी आसा. आपल्याक 
आयल्ल्या सगळ्याच वायट बऱ्या अणभवांचो पट्टाळो घेत ते एकदम तत्वज्ञानाचे 
पातळेर व्हरपाचो नेणीवेंतलो प्रकारुय हांगा दिपावन वयता. ह्या प्रवासांतल्यानूच 
मागीर- 

क्षण एक असाही येतो 

अजिंठ्यातल्या निर्जीव मूर्ती 

अचानकच सजीव होऊन बोलाव्यात 

तशीच गूढपणे उठून बसतात 

काही सत्ये /” 

जिवनाविशींचें तत्वज्ञान हें अशें प्रत्यक्ष अनुभूतिंतल्यान येता. दुःखाची कात 
सोलीत वयतना जिविताचो गाभो समजत वयता. स्वताक सोलून घेवपाची वेदना 
सोंसपा भायली. पूण ते बगर आत्म्याचें दर्शन जायना. अशा कवितांतल्यान 
कवयित्री जिविताची अतर्क्यताय, रहस्यमयताय हांचो सुंदर प्रतिकात्मक वेध 
घेवन वास्तवादी तत्वज्ञान मांडटा, हें हे कवितेचें जैत. 

मीराच्या वेंचीक कवितांचें हें संपादन. ताणी मांडलेल्या तमाम विशयांक खाशेल्या 
सूत्रांत बांदून आपले कवितेची प्राणधार सोदपाचो हो यत्न. आयच्या काळांतली 
एक कवयित्री आत्मचिंतनाचे पातळेर कितल्या सोपेपणान पावता आनी आपल्या 
अणभवांक प्रतिभेच्या कोंदणांत बसोवन कशी अविश्‍्कृत करता हें पळोवप 
खूप रमणीय आनी आल्हाददायक आसता. श्रेश्ट साहित्याची एक ओडलायणी 
खासियत आसता. तें वाचलेउपरांत वाचकाच्यो ज्ञानकक्षा इतल्यो तरी विकसित 
जावपाक जाय. ताच्या अबोध मनाचेर कसलो तरी एक संस्कार उबारुन येंवक 
जाय. आनी एकाद्रो विशाल तेजस्वी अणभव भोगलेल्याचो विश्वास पटून तो 
प्रमुदित जांवक जाय! 

मीराची कविता असो जाज्वल्य अणभव रसिकाक दिवपाक खंयच उणी पडना! 


- डॉ. विनोद गायकवाड़, बेळगांव. 

मीरा 

जल्म - १३ सप्टेंबर, गोंय. 

फोन - ०८३१-२४८३०३२, मोबाईल : ०९८८६५४०७०६ 
बेळगांच्या जी.एस.एस. म्हाविद्यालयांत मराठी भाशेचे अध्यापन. 
सभासद - केंद्रीय साहित्य अकादेमीच्या मराठी भाशेखातीर सल्लागार 
मंडळाचे (२००८ - २०१२) 


उजवाडाक आयिल्यो साहित्यकृती 

कविता संग्रह 

पुनर्जन्म - कॉन्टिनेन्टल प्रकाशन, पुणे (१९९९) 

वारा आणि कमळ - मेहता पब्लिशिंग हाऊस, पुणे (२०००) 
आदिमाया - मेहता पब्लिशिंग हाऊस, पुणे (२००२) 

सरहद्द - अभिनंदन प्रकाशन, कोल्हापूर (२००६) 

उन्हं पेटलीत तरीही - अभिनंदन प्रकाशन, कोल्हापूर (२००८) 

शुभ्र नव्या संधिप्रकाशात - अभिनंदन प्रकाशन, कोल्हापूर (२००९) 


खंडकाव्य /दीर्घकाव्य 

मुक्ता - संत मीराबाईचेर - नवसाहित्य बुक स्टॉल, बेळगाव (२००३) 
ऐक द्रौपदी (खंडकाव्य) - माधवी प्रकाशन, पुणे (२००६), दुसरी 
आवृत्ती (२००९) 

यशोधरा - अभिनंदन प्रकाशन, कोल्हापूर (२०१०) 

हायकू 

हायकू येतोय - राज्ञी प्रकाशन, बेळगाव (२००३) 

फक्त तूच - अभिनंदन प्रकाशन, कोल्हापूर (२००८) 

मीरांच्या कवितांचें संपादन 
आत्मनाद - 'मीराची निवडक कविता” 
संपादन : डॉ. विनोद गायकवाड, बेव्ठगाव 


ललित लेखसंग्रह 
गॅलरीतले आकाश - आकांक्षा प्रकाशन, नागपूर (२००९) 
टेकडीवरचा बदाम - अभिनंदन प्रकाशन, कोल्हापूर 


मोनोग्राफ 
“व्यंकटेश माडगूळकर : जीवन आणि साहित्य' केंद्रीय साहित्य 
अकादेमीचे वतीन प्रकाशित (२०१०) 


अणकार 
झेन! एक अथांग सागर (झेन तत्त्वज्ञानावर आधारित छोट्या कथा) - 
पारस प्रकाशन (२००६) 

लबसा (रविंद्रनाथ टागोर हांच्या लबसा' या इंग्रजी हायकू संग्रहाचो 
मराठींत अणकार) 

अभिनंदन प्रकाशन, कोल्हापूर (२००७), दुसरी आवृत्ती (२०१०) 

हे मृत्यो! (डॉ. चंद्रप्रकाश देवल हांच्या अवसान' या हिंदीतल्या 
काव्यसंग्रहाचो मराठी अणकार) अभिनंदन प्रकाशन, कोल्हापूर 
(२००८) 

'कवी दिनकर' (हिंदी मोनोग्राफाचो मराठीन अणकार) - केंद्रीय 
साहित्य अकादमीचे वतीन प्रकाशन (२०१३) 

'होतच नाही सकाळ' (ज्ञानेश्वर मुळे हांच्या 'सुबह है की होती नही' 
ह्या हिंदी काव्यसंग्रहाचो मराठी अणकार) 


मीरा हांचें इतर भाशांनी अणकारीत साहित्य 

केंद्रीय साहित्य अकादेमीच्या मार्च-एप्रिल २००३ अंकांत पाच मराठी 
कविता उजवाडाक : १) माळी २) वेश्या ३) मी शिळा होत गेलेली 
४) माणूस आणि परी ५) चंद्र जळू लागलाय 

आदिमाया - काव्यसंग्रह (हिंदी) - अणकार : डॉ. सुप्रिया सहस्रबुद्धे, 

पुणे (सरस्वती प्रकाशन, अलाहाबाद, २००४) 

मुक्ता - खंडकाव्य (हिंदी) - अणकार : डॉ. व्यंकटेश कोटबागी, वाई 
(आलोकपर्व प्रकाशन, दिल्ली) 

मुक्ता - खंडकाव्य (इंग्रजी) - अणकार : डॉ. अशोक गोडबोले, 
मुंबई (आलोकपर्व प्रकाशन, दिल्ली, २०११) 

ऐक द्रौपदी - खंडकाव्य (इंग्रजी) - अणकार : डॉ. अशोक 
गोडबोले, मुंबई (आलोकपर्व प्रकाशन, दिल्ली, २०११) 

यशोधरा - दीर्घकाव्य (इंग्रजी) - अणकार : डॉ. अशोक गोडबोले, 
मुंबई (आलोकपर्व प्रकाशन, दिल्ली, २०११) 

समकालीन साहित्य हिंदी केंद्रीय साहित्य अकादेमीच्या जुलै २००९ 
च्या अंकांत पाच कविता उजवाडाक. 

ऐक द्रौपदी - खंडकाव्य (हिंदी) - अणकार : डॉ. व्यंकटेश 
कोटबागी, वाई (आलोकपर्व प्रकाशन, दिल्ली, २०१६) 

यशोधरा - दीर्घकाव्य (हिंदी) - अणकार डॉ. व्यंकटेश कोटबागी, 
वाई (आलोकपर्व प्रकाशन, दिल्ली, २०१६) 

सरहद्द - चुनी हुई कविताएँ, (हिंदी) - अणकार : डॉ. व्यंकटेश 
कोटबागी, वाई (आलोकपर्व प्रकाशन, दिल्ली,२०१६) 


पुरस्कार : 

कै. सुरेश कुलकर्णी स्मृती पुरस्कार, औदुंबर. 

प्रकाशनविश्व पुरस्कार, पुणे. 

कै. इंदिरा संत पुरस्कार, इचलकरंजी. 

वाङ्मय चर्चा मंडळ पुरस्कार, बेळगाव. 

पंडित आवळीकर पुरस्कार, गुलबर्गा. 

गणेश पुरस्कार, माचीगड, बेळगाव. 

यशवंतराव चव्हाण पुरस्कार, यशवंतराव चव्हाण प्रतिष्ठान, पुणे. 
साहित्य कलायात्री पुरस्कार, पुणे. 

तुका म्हणे काव्य पुरस्कार, बुलढाणा. 

कै. दमयंती डिकसळकर पुरस्कार, सांगोला, जि. सोलापूर. 
“सह्यगिरी पुरस्कार राधानगरी ग्रामीण साहित्य संमेलन, जि. कोल्हापूर. 
महाराष्ट्र राज्य पुरस्कार (कै. सयाजीराव गायकवाड पुरस्कार). 


।१३२। आत्मनाद 


उत्कृष्ट काव्यसंग्रह' - अखिल भारतीय कवियत्री संमेलन, कोल्हापूर. 
उत्कृष्ट संत चरित्र' - मातृ विश्वस्त संस्था, ज्ञानप्रबोधिनी, पुणे. 

डॉ. बाबासाहेब आंबेडकर पुरस्कार, परभणी. 

कै. घनश्यामदास सराफ सन्मान पुरस्कार, मुंबई. 

कै. शैला सायनाकर पुरस्कार, दक्षिण महाराष्ट्र साहित्य सभा, 
कोल्हापूर. 

कै. महादेव हेरेकर स्मृती पुरस्कार, गुरुकुल प्रतिष्ठान, पुणे. 

सूर्योदय कविता पुरस्कार, सूर्योदय सर्व समावेशक मंडळ, जळगाव. 
काव्य योगिनी पुरस्कार, साहित्य प्रेमी भगिनी मंडळ संस्था, पुणे. 





मीरा हांची कविता म्हटल्यार तांच्या अखंड 
जीण-हुवाराकडे घेतलेल्या जीव-घेवपी झुजाची 
परिणती. संघर्श आनी सुजन हांच्या अनवळखी 
इश्टागतीचोच हो प्रतिभा-परिणाम. 

कविता हे फकत आत्माविश्करण आसना. 


स्वस्ताक रोवन स्वताच आंकरेवपी अणभव आसता. 


आत्ममिमांसा आसता. बद्धप्रारंभासावन मुक्तिचे 


शिमेमेरेनचो प्रवास करप आनी बरीकसाणेन दर्शन 


करप आसा. जिणेच्यो भोगवेणो अणभवपाचो 
आनी सोंसपाचो पुनः प्रत्यय आसा. मीरा हांचे 
कवितेचे हैं आकलन देखुनूच प्रगल्भ आनी 
परिपक्कूय आसा 

